

رائی کیتی کی کہانی

مصنف

انشا اللہ خاں انشا

مرتب

پروفیسر صاحب علی

رانی کیتی کی کہانی

انشا اللہ خاں انشا

مرتب

پروفیسر صاحب علی

شعبہ اردو، ممبئی یونیورسٹی

رانی کیتی کی کہانی

© شعبہ اردو، ممبئی یونیورسٹی

Rani Ketki Ki Kahani

Author

Inshaullah Khan Insha

Edited by

Professor Saheb Ali

Published	: December, 2011
Price	: Rs. 50/-
Publisher	: Dept. of Urdu, University of Mumbai
Quantity	: Three Hundred
ISBN No.	978-81-909142-4-2

رانی کیتکی کی کہانی	:	کتاب کا نام
پروفیسر صاحب علی	:	مرتب
دسمبر، 2011	:	اشاعت
50 روپے	:	قیمت
شعبہ اردو، ممبئی یونیورسٹی، کالینا، سانٹا کروز (ایسٹ) ممبئی۔ ۹۸	:	ناشر
تین سو	:	تعداد

پیشکش

اردو چینل پبلی کیشنز

گجانن کالونی، گوونڈی، ممبئی۔ ۴۰۰۰۴۳

انتساب

اردو کے اُن ابتدائی
نثر نگاروں کے نام جنہوں نے
اس زبان کے ارتقا کو ممکن بنایا

رانی کینکی کی کہانی

دسپاچہ

”رانی کیتکی کی کہانی“ اردو نثر کی اولین کتابوں میں شمار ہوتی ہے۔ یہ اردو کے معروف استاد شاعر انشا اللہ خاں انشا کی خداداد صلاحیت، ذہانت، جدت اور خلاقیت کا ایسا نادر نمونہ ہے جس کی کوئی اور مثال اردو ادب میں نہیں ملتی۔ سید انشا اللہ خاں انشا کے والد کا نام میر ماشا اللہ خاں تھا۔ وہ ایک ماہر طبیب تھے، شاعری سے بھی شغف تھا اور مصدر تخلص فرماتے تھے۔ انشا کے بزرگ مغلیہ سلطنت کے عروج کے وقت نجف اشرف (عراق) سے ہجرت کر کے ہندوستان آئے تھے۔ بعد میں جب مغلیہ سلطنت کا زوال شروع ہوا تو ایک بار پھر انشا کے خاندان نے ہجرت کو ترجیح دی اور ان کے والد میر ماشا اللہ خاں اٹھارہویں صدی کے وسط میں دہلی سے ہجرت کر کے مرشد آباد چلے گئے۔ وہیں 1754ء میں انشا پیدا ہوئے۔ انشا کی تعلیم و تربیت مرشد آباد میں ہوئی۔ 1786ء میں وہ شاہ عالم کے دور میں دہلی گئے لیکن ترقی کے امکانات معدوم دیکھ کر لکھنؤ کی طرف رخ کیا۔ لکھنؤ میں شاہ عالم کے بیٹے سلیمان شکوہ نے ان کی سرپرستی فرمائی پھر

سعادت علی خاں نواب، وزیر اودھ کے دربار میں رسائی ہوئی اور ایک عرصہ تک وہ اس دربار سے وابستہ رہے۔ چونکہ انشا کے مزاج میں ظرافت اور زندہ دلی بہت تھی لہذا مذاق اور شوخی کی اس بری عادت کے سبب 1810ء میں سعادت علی خاں نواب، وزیر اودھ کے دربار سے نہ صرف برخواست کیے گئے بلکہ انھیں لکھنؤ سے نکل جانا پڑا۔ بعد میں لکھنؤ آنے کی اجازت مل گئی تاہم انشا کے زندگی کے آخری ایام بد نصیبی، افلاس اور گوشہ نشینی کی حالت میں گزرے۔

انشا اللہ خاں انشا کی ذہانت اور جدت پسندی انھیں اپنے ہم عصروں میں نہ صرف منفرد بلکہ تاریخ ادب اردو میں ممتاز مقام بھی دلاتی ہے۔ وہ والی اودھ سعادت خاں کے دربار سے وابستہ تھے۔ انشا نے غزل میں الفاظ کے متنوع استعمال سے تازگی پیدا کرنے کی کوشش کی اور اس میں بڑی حد تک کامیاب بھی رہے۔ تاہم بعض اوقات محض قافیہ پیمائی اور ابتذال کا احساس بھی ہوتا ہے۔ انشا کی غزل میں لکھنوی تمدن کی جھلک صاف نظر آتی ہے۔ انشا کے مزاج اور کلام کی حاضر جوابی اور بذلہ سخی نے انھیں نواب سعادت علی خاں کا چہیتا بنا دیا تھا۔ ترسٹھ سال کی عمر میں 1817ء میں انھوں نے اس دار فانی سے کوچ کیا۔ اپنی اس ترسٹھ سالہ زندگی میں انشا نے دنیاوی عروج و زوال بھی دیکھا اور شاعری اور نثر کا کمال بھی دکھایا۔ ان کا کلیات جو شائع ہو گیا ہے اس میں شامل کلام حسب ذیل ہے:

(۱) دیوان اردو (۲) دیوان ریختی (۳) قصائد مع ایک قصیدہ بے نقط و ترکی

اشعار وغیرہ (۴) دیوانِ فارسی (۵) مثنوی شیر و برنج (۶) مثنوی بے نقط و تر کی اشعار وغیرہ (۷) مثنوی شکار نامہ (۸) مثنویات در جہوز نبور، کٹھمیل، مگس (۹) شکایتِ زمانہ (۱۰) مثنوی فیل (۱۱) مثنوی در جہو گیان چند سا ہو کار (۱۲) اشعار متفرقہ، رباعیات، قطعات تاریخ وغیرہ (۱۳) پہلیاں و چیتانیں، مخمس وغیرہ (۱۴) دیوانِ اردو بے نقط و رباعیات وغیرہ (۱۵) شرح ماہِ عاملِ نظمِ فارسی (۱۶) مرغِ نامہ: لطائف و تر کی روز نامچہ کے علاوہ نشر کی تین کتابیں بھی انھوں نے تحریر کی ہیں۔ حقیقت یہ ہے کہ انشا کے ان تینوں نشری کتب میں دو کتابوں یعنی ”دریائے لطافت“ اور ”رانی کیتکی کی کہانی“ نے انھیں اردو ادب میں زندہ جاوید بنا دیا۔ نشر میں ان کی تیسری کتاب ”سلکِ گہر“ ہے۔

سید انشا کے مذکورہ بالا نشری کارنامے اپنے موضوع کے اعتبار سے اولیت کا درجہ رکھتے ہیں۔ ”دریائے لطافت“ اردو صرف و نحو، عروض و قافیہ، معانی و بیان یعنی اردو گرامر کے موضوع پر کسی ہندوستانی کے ذریعے لکھی گئی پہلی کتاب ہے۔ اس سے قبل یورپی علما مثلاً سیکسپیئر، فاربس اور پلیٹس نے اردو قواعد میں بہت نام پیدا کیا تھا۔ تاہم انشا کی کتاب ”دریائے لطافت“ کو مولوی عبدالحق نے ”جامع اور بے مثل“ کتاب قرار دیا ہے۔ اس کتاب کے دو حصے ہیں پہلا حصہ زبان، اس کے مختلف لہجے اور اس کی صرف و نحو سے متعلق ہے۔ اسے انشا اللہ خان انشا نے تحریر کیا ہے جبکہ دوسرا حصہ معانی، عروض اور قوافی پر مشتمل ہے اسے اس کتاب کے شریک مصنف مرزا محمد حسن قنیل نے قلمبند کیا ہے۔ اس کتاب کی اہمیت و افادیت پر گفتگو کرتے ہوئے پروفیسر عبدالستار دلوی نے لکھا

ہے کہ:

”اس کتاب میں انشا کا سب سے بڑا کارنامہ یہ ہے کہ انہوں نے اردو کی آزادانہ حیثیت کو تسلیم کرنے پر زور دیا اور اس کی صوتی اور نحوی تراکیب کو ہندوستانی سے قریب لانے کی پہلی شعوری اور سائنسی کوشش کی اور اسے عربی و فارسی کی اندھی تقلید سے بچانے کی بھی کوشش کی اور اس کی فطری ساخت کے پیش نظر اصول مرتب کیے اور بول چال کی زبان کی اہمیت پر زور دیا۔ یہ کتاب جدید لسانیات کی رو سے اردو کا ”کلاسک“ ہے۔“

(پروفیسر عبدالستار دلوی: رانی کیتکی کی کہانی ص: ۱۱)

اردو زبان کی آزادانہ حیثیت کے تعین کی بابت خود انشا کے الفاظ بھی ملاحظہ

ہوں:

”ہر وہ لفظ جو اردو میں مشہور ہو گیا عربی ہو یا فارسی ترکی ہو یا سریانی، پنجابی ہو یا یورپی از روئے اصل غلط ہو یا صحیح وہ لفظ اردو کا لفظ ہے۔ اگر اصل کے مطابق مستعمل ہے تو بھی صحیح ہے اگر خلاف اصل مستعمل ہے تو بھی صحیح ہے۔ اس کی صحت و غلطی اردو کے استعمال پر موقوف ہے۔“

(”دریائے لطافت“ از: سید انشا اللہ خاں انشا، ص: ۲۷)

در اصل انشا اردو کو ایک علیحدہ زبان تسلیم کرتے تھے۔ لہذا ان کا خیال تھا کہ

دیگر زبان کے الفاظ لسانی ضرورتوں کے تحت اردو میں شامل ہوئے اور زمانے کے ساتھ ساتھ منجھ کر اصل اردو کے الفاظ ہو گئے ہیں۔ اس لیے ان الفاظ کا اصل زبان کے الفاظ سے کوئی تعلق باقی نہیں رہ گیا۔ اپنے اسی نظریے کے تحت وہ لفظ غدر جو عربی لفظ ہے اور عربی میں بسکون دال بولا جاتا ہے، اردو میں بفتح دال کے تلفظ کو صحیح تسلیم کرتے ہیں۔ اسی طرح انشا برقا کو اردو کا لفظ بتاتے ہیں اگرچہ وہ خلاف اصل ہے۔

”دریائے لطافت“ کے حصہ اول کا دوسرا باب بھی نہایت دلچسپ ہے۔ اسے بھی انشانے قلمبند کیا ہے۔ اس میں مختلف بولیوں کے بابت کلام کیا گیا ہے۔ اس باب سے یہ بھی اندازہ ہوتا ہے کہ انشا کا لسانی شعور بہت بلند اور بالغ تھا اور ہندوستان کے مختلف صوبوں سے دلی آ کر بس جانے والوں کی بولیوں یا زبان کے تعلق سے ان کا مشاہدہ کافی وسیع تھا۔ ان بولیوں کے تلفظ اور لہجے پر بھی ان کی گہری نگاہ تھی۔ مختلف قوموں اور صوبوں کے افراد کے درمیان کسی لفظ کا غلط تلفظ کیا شکل اختیار کرتا ہے اور وہ لوگ کس لہجے میں بات چیت کرتے ہیں اس سلسلے میں انشانے جس تفصیل سے اس باب میں گفتگو کی ہے اس سے بخوبی اندازہ ہو جاتا ہے کہ انشانہ صرف اردو زبان بلکہ بولیوں پر بھی دسترس رکھتے تھے۔ مثلاً انھوں نے اسی باب میں ساداتِ بارہہ کے محلہ (دہلی) کی زبان پیش کرتے ہوئے لکھا ہے:

”اس چھو کرے کوں کترہا (کتنا) کہا مجھ سوں (سے) نہ بولا کر دونوں

ٹانگاماں (میں) سر کر دوں گا اب توں (تک) آپڑ سے (اپنے) اوپر

بدنامی نہیں کہیں بار ہے ما (میں) ہمیں بدنام نہ کرنا۔“

(دریائے لطافت، از: انشا اللہ خاں انشا، ص ۹۸)

مذکورہ بالا مثالیں پیش کرنے کا مقصد صرف یہ ہے کہ اندازہ ہو سکے کہ انشانے مختلف صوبوں سے دئی آ کر بس جانے والوں کی بولیوں کا کتنا گہرا مطالعہ کیا تھا۔ حتیٰ کہ تلفظ اور لہجے پر بھی ان کی گہری نظر تھی۔

انشا اللہ خاں انشا کی دوسری مشہور نثری تصنیف ”رانی کیتکی کی کہانی“ ہے۔

یہ ایک طبع زاد داستان ہے اور اس میں رانی کیتکی اور کنور اودے بھان کا قصہ بیان کیا گیا ہے۔ یہ جس دور کی تصنیف ہے وہ اردو میں داستان گوئی کا ابتدائی دور تھا۔ فورٹ ولیم کالج کی سرپرستی میں نو طرزِ مرصع، باغ و بہار، آرائش محفل ہفت گلشن جیسی داستانیں تخلیق کی گئیں۔ فورٹ ولیم کالج کے مصنفین و مولفین کالج کی ضرورت کے مد نظر باقاعدہ منصوبے کے تحت داستان نگاری کا یہ کارنامہ انجام دے رہے تھے۔ جبکہ فورٹ ولیم کالج سے ہزاروں میل دور محض اپنی جدتِ طبع اور فطری ذہانت کے سبب انشانے ”رانی کیتکی کی کہانی“ جیسی بے مثال داستان تصنیف کی۔ یہ ایک مختصر داستان ہے۔ فسانہ عجائب اور باغ و بہار کا شمار بھی مختصر داستانوں میں ہوتا ہے لیکن ”رانی کیتکی کی کہانی“ کو ان دونوں کے مقابلے میں مختصر ترین کہا جاسکتا ہے۔ لگ بھگ پچاس پچپن صفحات کی یہ داستان طویل افسانہ یا ناولٹ کے برابر ہے۔ دراصل ”رانی کیتکی کی کہانی“ کی زبان ہی اس کے اختصار کی وجہ ہے۔ داستانوں کی طوالت میں زبان بنیادی کردار ادا کرتی

ہے۔ انشا نے اس داستان میں یہ التزام کیا ہے کہ ہندوستانی یا ہندوئی کے علاوہ کسی دوسری زبان کا کوئی لفظ نہ آنے پائے۔ خود انشا نے کتاب کے آغاز میں اس ضمن میں کلام کرتے ہوئے تحریر کیا ہے کہ:

”ایک دن بیٹھے بیٹھے یہ بات اپنی دھیان میں چڑھی کہ کوئی کہانی ایسی کہے، جس میں ہندوئی چھٹ کسی اور بولی کا پٹ نہ ملے۔ تب جا کے میراجی پھول کی کلی کھلے۔ باہر کی بولی اور سنواری، اس کے بیچ میں نہ ہو۔“

(”رانی کیتکی کی کہانی“ از: انشا اللہ خاں انشا ص: ۱۰)

انشا اللہ خاں انشا نے جیسا ارادہ کیا تھا ویسا کر دکھایا اور شاید یہ کارنامہ انشا ہی انجام دے سکتے تھے کیوں کہ انھیں نہ صرف اردو زبان بلکہ بولیوں ٹھولیوں پر بھی عبور حاصل تھا۔ ”رانی کیتکی کی کہانی“ اردو اور ہندی دونوں زبانوں میں اہمیت کی حامل ہے۔ دونوں زبانوں کے محققین اور نقاد اس کہانی کو اپنی اپنی زبان کی اولین تصنیف قرار دیتے ہیں۔ ہندی محقق ڈاکٹر چھوی ناتھ ترپاٹھی، برج رتن داس اور پنڈت رام چندر شکل وغیرہ اس کتاب کو ہندی تصنیف قرار دیتے ہوئے اس کا سن تصنیف ۱۸۰۳ء بتاتے ہیں۔ ڈاکٹر پرمانند اور پنڈت شیا م سندر داس اسے ۱۷۹۹ء تا ۱۸۰۸ء کے درمیان کی تصنیف بتاتے ہیں۔ جبکہ معروف اردو محقق عابد پیشاوری نے اسے خالص اردو تصنیف قرار دیتے ہوئے تحریر کیا ہے کہ:

”اصلاً یہ کہانی اردو میں لکھی گئی۔ اگرچہ یہ اپنی زبان کے اعتبار سے ہندی بلکہ ہندوستانی سے زیادہ قریب ہے اور اسی سبب سے ہندی والوں نے اسے اپنایا بھی ہے لیکن اسلوب کے اعتبار سے یہ خالص اردو ہے۔ ہندی بنا دینا بعد کی تحریف ہے۔“

(رانی کیتکی کی کہانی۔ ص: ۱۱)

اس تعلق سے ڈاکٹر گیان چند نے مندرجہ ذیل داخلی شواہد کی مدد سے ”رانی کیتکی کی کہانی“ کو اردو تصنیف ثابت کیا ہے:

۱۔ قصے کی ابتدا میں اردو کے ڈھنگ پر حمد و نعت اور منقبت ہے۔

۲۔ قصے میں جو اشعار استعمال کیے گئے ہیں وہ اردو اوزان میں ہیں۔

۳۔ انشا اردو کے شاعر وادیب تھے نہ کہ ہندی کے۔

۴۔ کہانی کا اسلوب اردو داستانوں کے اسلوب سے بہت قریب ہے اور کہانی

میں اردو روزمرہ کا استعمال جگہ جگہ ہوا ہے۔

اس بحث کا خلاصہ کلام یہ ہے کہ ”رانی کیتکی کی کہانی“ تاریخی اور لسانی اہمیت

کی حامل کتاب ہے۔ انشانے اس کتاب کے ذریعے کھڑی بولی کو ترقی دی ہے اور کھڑی

بولی ہی اردو اور ہندی ان دونوں زبانوں کی بنیاد ہے۔ لہذا ”رانی کیتکی کی کہانی“ کی

زبان کو ہندوستانی یا ہندوی ہی کہنا زیادہ صحیح ہے جس میں بیرونی زبان کا کوئی لفظ نہیں

آیا۔

”رانی کیتکی کی کہانی“ کے قصے کا خلاصہ درج ذیل ہے:

نوجوان اور خوبصورت کنوراودھے بھان، راجا سورج بھان کا اکلوتا بیٹا تھا۔ ایک دن وہ گھوڑے پر سوار ہو کر سیر و شکار کی غرض سے نکلا۔ راستے میں اسے ایک ہرنی نظر آئی، کنور نے اس کے پیچھے گھوڑا ڈال دیا۔ ہرنی کا پیچھا کرتے کرتے شام ہو گئی اور کنورا اپنے ساتھیوں سے بچھڑ گیا۔ کنوراودھے بھان بھوکا پیاسا کسی پناگاہ کی تلاش میں سرگرداں تھا کہ اسے آم کے درختوں کا ایک جھنڈ نظر آیا۔ وہ جھنڈ کے قریب پہنچا تو کیا دیکھتا ہے چالیس پچاس سیناٹیں جھولا جھول رہی ہیں۔ کنوراودھے بھان کو دیکھتے ہیں وہ سب لڑکیاں گھبرا سی گئیں اور کون ہے؟ کون ہے؟ کا شور بلند کرنے لگیں۔ شور سن کر رانی کیتکی بھی متوجہ ہوئی۔ اُس کی اور کنوراودھے بھان کی نگاہیں ملیں اور پہلی ہی نگاہ میں دونوں ایک دوسرے پر عاشق ہو گئے۔ لیکن سہیلیوں کو دکھانے کی خاطر رانی کنور پر برس پڑی۔ رانی نے کنور کو وہاں سے چلے جانے کو کہا۔

کنور نے جب یہ باتیں سنیں تو بہت مایوس ہوا۔ اُس نے رانی سے درخواست کی کہ ”میں دن بھر کا تھکا مسافر ہوں۔ کسی پیڑ کی اوٹ میں رات کاٹ لوں گا اور علی الصبح منہ اندھیرے چلا جاؤں گا۔“ رانی کیتکی نے کنور کی یہ درخواست سن کر اپنی سہیلیوں سے مخاطب ہوئی کہ ”ان کنور سے کہہ دو جہاں جی چاہے پڑ رہیں اور جو کچھ کھانے پینے کو مانگیں انھیں پہنچاؤ۔ گھر آئے کو کسی نے آج تک مار نہیں ڈالا۔ ان کا چہرا اور ظاہری حالت انھیں سچا ثابت کرتی ہے، لیکن ہمارے اور ان کے درمیان کسی کپڑے کی اوٹ

کردو۔“ کنور نے اتنی آزادی پائی تو ایک طرف آموں کے پیڑ کے نیچے ڈیرا ڈال دیا لیکن دل میں آگ لگ چکی تھی وہ سونہرے کا ادھر یہی حالت کیتکی کی بھی تھی۔ اس نے اپنی خاص اور منہ لگی سہیلی مدن بان کو جگا کر اپنی حالت بیان کی۔ مدن بان کیتکی کو کنور اودھے بھان کے پاس لے گئی اور اُس کا بھرپور تعارف کرنے کے بعد کنور سے پوچھا کہ ”اپنے بارے میں بتاؤ۔ تم کون ہو، کس دیس کے ہو؟“ کنور اودھے بھان نے اپنے بارے میں سب کچھ بتا دیا۔ اس کے بعد مدن بان کے مشورے پر دونوں نے اپنی اپنی انگوٹھیاں بدل لیں بلکہ اقرار نامے بھی لکھ کر ایک دوسرے کو دیئے۔ صبح کیتکی اپنی سہیلیوں کے ساتھ محل لوٹ گئی اور کنور اپنے لوگوں کے درمیان آ گیا۔

کیتکی سے جدا ہونے کے بعد کنور اودھے بھان کی حالت غیر ہو گئی۔ اسے نہ دن کو چین اور نہ رات کو آرام ملتا تھا۔ کھانے پینے کا ہوش رہتا نہ پہننے کا۔ آخر کار کنور کی اس حالت سے مہاراج بھی واقف ہو گئے۔ انھوں نے اودھے بھان سے بہت پوچھا مگر شرم کے باعث اودھے بھان انھیں کچھ بتانے پر راضی نہ ہوتا تھا آخر کار وہ اپنی دل کی حالت لکھ کر دینے پر راضی ہو گیا۔ اپنی پوری روداد کے ساتھ اس نے کیتکی کی انگوٹھی اور اقرار نامہ بھی اپنے والدین کے پاس بھجوا دیا۔ اس طرح جب راجا سورج بھان کو حقیقت کا علم ہوا تو انھوں نے کیتکی کے والدین کو شادی کا پیغام بھجوایا۔ لیکن کیتکی کے والد نے اس پیغام کا جواب نفی میں دیا: ”ان کے ہمارے ناتا نہیں ہونے کا۔ ان کے باپ دادا ہمارے داداؤں کے آگے سدا ہاتھ جوڑے باتیں کرتے تھے۔ کیا ہوا؟ جواب

وہ بڑھ گئے اور اونچے چڑھ گئے۔ جس کے ہم بائیں پاؤں کے انگوٹھے سے نیکا لگا دیں وہ مہاراجوں کا راجا ہو جاوے کس کا منہ ہے جو یہ بات ہمارے منہ لادے۔“

صرف یہی نہیں بلکہ کیتکی کے والد راجا جگت پرکاش نے راجا سورج بھان کے قاصد کو بھی قیدی بنا لیا۔ جب یہ خبر راجا سورج بھان تک پہنچی تو انہوں نے جگت پرکاش پر چڑھائی کر دی۔ گھمسان کی لڑائی ہونے لگی اور اس لڑائی میں قریب تھا کہ راجا جگت پرکاش کو شکست ہو جاتی کہ اسی درمیان کیتکی کے والد اپنی شکست نزدیک دیکھ کر اپنے گرو مہندر، گر کو بلا یا وہ آندھی اور طوفان کی طرح وہاں آ پہنچتا ہے اور اپنے طلسم کے زور سے سورج بھان، کنوراودھے بھان، لکشمی بان اور ان کی نوے لاکھ کی فوج کو ہرن بنا دیتا ہے۔ اس طرح اس لڑائی میں نہ صرف اودھے بھان کو شکست ہوئی بلکہ اُس کے خاندان کے ساتھ اس کی پوری فوج بھی انسان سے جانور میں تبدیل ہو گئی۔ گرو مہندر، گر وہاں سے روانہ ہوتے وقت جگت پرکاش کو ایک بھبھوت دے گیا۔ اس کی خوبی یہ تھی کہ اس کو آنکھ پر لگانے سے لگانے والا دنیا کی نظروں سے چھپ جاتا تھا۔ اسے کوئی دیکھ نہیں سکتا تھا جبکہ وہ سب کو دیکھ سکتا تھا۔ کچھ دنوں بعد کیتکی کسی طرح وہ بھبھوت حاصل کرنے میں کامیاب ہو گئی۔ اُس نے پہلے مدن بان کو ساتھ لے کر کنوراودھے بھان کی تلاش میں جانے کا ارادہ کیا لیکن مدن بان کے انکار کرنے کے بعد وہ خود ہی آنکھوں میں بھبھوت لگا کر کنور کی تلاش میں نکل پڑی۔ کیتکی کی گمشدگی کی وجہ سے اُس کے والدین بہت پریشان ہوئے۔ اُن کی پریشانی دیکھ کر مدن بان بھی آنکھوں میں بھبھوت

مل کر کیتکی کی تلاش میں روانہ ہو گئی۔ جنگل میں دونوں سہیلیوں کی ملاقات ہوئی اور وہ کیتکی کو گھر لے آئی۔ راجا جگت پرکاش کیتکی کے آگے شکست تسلیم کر لیتے ہیں اور اپنے گرو مہندر گر کو بلا کر راجا سورج بھان، کنوراودھے بھان اور لکشمی بان کو تلاش کرنے کی درخواست کرتے ہیں۔ مہندر گر ان کی درخواست سن کر راجا اندر سے مدد طلب کرتا ہے اور اُس کے منصوبے اور مشورے پر موسیقی کا پروگرام رکھا جاتا ہے۔ اس منصوبے کے تحت سازندوں نے طرح طرح کے ساز بجانے شروع کیے تو جنگل کے سارے کے سارے ہرن کھنچ کر وہاں آ گئے۔ ان میں سورج بھان، لکشمی بان اور کنوراودھے بھان بھی تھے۔ مہندر گر جادو کے زور سے انھیں پھر سے اصل شکل میں لے آیا اور اُس نے کنوراودھے بھان کو اپنا بیٹا بنا لیا۔ اس کی شادی رانی کیتکی سے کر دی۔ اس طرح یہ کہانی اس حسین روایت پر ختم ہو جاتی ہے کہ جیسے ان لوگوں کے دم پھریں اور نکچڑے ہوئے ملیں ویسے ہمارے تمہارے دن پھریں۔

انشا اللہ خاں انشا کی اس مختصر داستان کے مرکزی کردار رانی کیتکی اور کنوراودھے بھان ہیں۔ لیکن اس داستان میں وہ کوئی زندہ اور بھرپور کردار نہیں پیش کر سکے۔ ظاہر ہے کہ داستان قلمبند کرتے ہوئے انشا کا مقصد زبان و بیان کا ایک انوکھا نمونہ پیش کرنا تھا نہ کہ بہترین اور عمدہ داستان لکھنا یا کردار نگاری کا نمونہ پیش کرنا۔ لہذا اس داستان میں اُن کا سارا زور اسلوب اور زبان و بیان پر ہے۔ البتہ قصے کے لحاظ سے کرداروں کے مزاج و شناخت قائم کیے گئے ہیں جس کی وجہ سے کردار نگاری کا ہلکا پھلکا

اثر دکھائی دے جاتا ہے۔

مرکزی کردار، رانی کیتکی کہانی میں پہلی بار اُس وقت نظر آتی ہے جب کنور اودھے بھان اپنا راستہ بھٹک کر اُس باغ تک جا پہنچتا ہے جہاں کیتکی اپنی سہیلیوں کے ساتھ جھولا جھول رہی ہے۔ پہلی ہی ملاقات میں دونوں ایک دوسرے کو چاہنے لگتے ہیں لیکن رانی کیتکی کچھ شرم کی وجہ سے اور کچھ سہیلیوں کو دکھانے کی غرض سے کنور پر برس پڑتی ہے۔ جب کنور معذرت کرتا ہے تب کیتکی فراخ دلی کا مظاہرہ کرتی ہے اور قدیم ہندوستانی روایت، پاسداری اور مہمان نوازی کا ثبوت دیتے ہوئے کہتی ہے کہ:

”ان سے کہہ دو جہاں جی چاہے اپنے پڑ رہیں اور جو کچھ کھانے پینے کو مانگیں تو انھیں پہنچا دو۔ گھر آئے کو کسی نے آج تک مار نہیں ڈالا۔“

اسی طرح جب وہ دل کے ہاتھوں مجبور ہو جاتی ہے تو اپنی خاص سہیلی مدن بان کو لے کر اودھے بھان کے پاس جاتی ہے۔ یہاں بھی نسوانی حیا و شرم کا مظاہرہ کرتے ہوئے ساری گفتگو مدن بان کی معرفت کرتی ہے۔

قصے میں رانی کیتکی دوسری بار اُس وقت آتی ہے جب اُس کے والد راجا جگت پرکاش اور اودھے بھان کے والد سورج بھان کی فوجوں کے مابین جنگ شروع ہو چکی ہوتی ہے۔ اُس وقت کنور اودھے بھان اُسے مشورہ دیتا ہے کہ وہ اُس کے ساتھ کسی اور دیش نکل چلے لیکن رانی کیتکی ایک مثالی شاہزادی ہونے کا ثبوت دیتے ہوئے انکار کر دیتی ہے اور وہ کنور کے لیے جان دینے کو تیار ہے لیکن اپنے والدین کے نام پر

بٹ لگانے کے لیے تیار نہیں ہے۔ یہ اس کردار کی پختگی اور عالی ہمتی کی دلیل ہے۔

اس داستان کا دوسرا کردار کنور اودھے بھان کا ہے۔ قصے میں اس کا ذکر اس طرح ہوا ہے کہ وہ سیر و شکار کو نکلتا ہے اور ایک ہرن کا پیچھا کرتے کرتے راستہ بھٹک کر اُس جگہ جا پہنچتا ہے جہاں رانی کیتکی اپنی سہیلیوں کے ساتھ کھیل رہی ہے۔ وہاں اُس کی ملاقات کیتکی سے ہوتی ہے۔ اس ملاقات کے بعد وہ کیتکی کے عشق میں گرفتار ہو جاتا ہے۔ اس کے رات دن بہت بے چینی سے گزرتے ہیں اور اس کا سکون و چین چھن جاتا ہے۔ حالانکہ کنور اودھے بھان اس کہانی کے مرکزی کرداروں میں سے ہے تاہم سب سے پر اثر کردار رانی کیتکی کا ہے۔ رانی کیتکی کے کردار میں کئی خوبیاں ہیں۔ وہ نیک سیرت اور معصوم ہے، لیکن اس میں جوانی کی شوخی بھی موجود ہے اور ساتھ ہی ساتھ وہ چنچل، باحوصلہ اور پر عزم بھی ہے۔ اس کے برخلاف اودھے بھان کا کردار اتنا بھرپور اور اثر انگیز نہیں ہے۔ پوری داستان میں رانی کیتکی کا کردار چھایا ہوا ہے۔ کیتکی کے علاوہ دوسرا بااثر کردار کیتکی کی سہیلی مدن بان کا ہے۔ اس کے کردار میں بھی حوصلہ، پختگی اور جاں نثاری کا عنصر کوٹ کوٹ کر بھرا ہوا ہے۔ وہ اپنی سہیلی کیتکی کے لیے ہر صعوبت برداشت کرنے کو تیار ہے اور کنور اودھے بھان کی بازیافت میں وہ رانی کیتکی کے شانہ بہ شانہ شامل رہتی ہے۔ اس کے علاوہ کئی چھوٹے چھوٹے کردار بھی اس داستان میں ہیں جو اپنا تاثر نقش کرتے ہیں۔ مثلاً کیتکی کے والدراجا جگت پرکاش، گرو مہندر گرو وغیرہ۔

کردار نگاری کے علاوہ انشانے واقعہ نگاری میں بھی کمال دکھایا ہے۔ اول تو

بیانیہ میں وہ راوی کی حیثیت سے اس طرح شامل ہیں گویا خود بھی کہانی کے ایک کردار ہیں۔ اس داستان میں واقعہ نگاری کا اصل حسن مقامی معاشرت کے فکری، تہذیبی اور جذباتی عناصر کی رنگ آمیزی سے عبارت ہے۔ یہی وجہ ہے کہ اس مختصر سی داستان میں کئی جگہ قصہ محض ایک تہذیب کی دکش تصویر کشی کے سہارے آگے بڑھتا ہے۔ خصوصاً قصے کا آخری حصہ تو اس طرح کی دلچسپیوں سے مالا مال ہے۔

جیسا کہ انشا نے دعویٰ کیا تھا داستان میں ہندی/اردو کے علاوہ کسی اور زبان کے الفاظ سے پرہیز کے التزام کو پوری کامیابی سے نبھایا ہے۔ کہانی میں بمشکل ایک آدھ جگہ بدیسی زبان کا لفظ آیا ہے۔ دراصل انشا کی اس کامیابی میں قصے کے انتخاب نے بنیادی کردار ادا کیا ہے۔ ”رانی کیتکی کی کہانی“ شاید اردو کی پہلی ایسی داستان ہے جو مکمل طور پر ہندوستانی سرزمین سے تعلق رکھتی ہے۔ ہندوئی زندگی اور معاشرت، راجہ مہاراجے، رانی مہارانی، دیوی دیوتا، گرو اور بامھن کے ساتھ ساتھ انشا نے روایتی ہندوستانی موسیقی و رقص کو بھی اس داستان میں بہت خوبصورتی سے پیش کیا ہے۔ داستان کی پوری فضا ہندوستانی ہے اور کردار ہندوستانی بولتے ہیں۔ داستان میں جہاں انشا راوی کا فریضہ انجام دیتے ہیں وہاں ان کی کوشش ہوتی ہے کہ عبارت میں خالص ہندوستانی پن کے ساتھ ساتھ روزمرہ کی سادگی، سلاست اور روانی برقرار رہے۔ مثلاً داستان کے آغاز میں پہلے ہی صفحہ پر حمد کے حصے کی سطریں دیکھیے:

”یہ کل کا پتلا جو اپنے اس کھلاڑی کی سدھ رکھے تو کھٹائی میں کیوں

پڑے اور کڑوا سیلا کیوں ہو؟ اس پھل کی مٹھائی چکھے جو بڑوں سے
بڑے اگلوں نے چکھی ہے۔“

خدا اور بندے کے رشتے کو مذکورہ بالا عبارت میں انشانے ہندی کے مانوس
اور سیدھے سادے لفظوں میں بڑی خوبصورتی سے بیان کیا ہے۔ اس طرح کے جملے
بیانیہ میں جگہ جگہ نظر آتے ہیں۔ مثلاً

”جو بیچ پوچھو تو اتنی بھی بہت ہوئی، اتنا بڑھ چلنا اچھا نہیں۔ میرے سر
چوٹ ہے اب اوٹھ چلو اور ان کو سونے دو اور روئیں تو پڑے رونے
دو۔“

”جگ میں چاہ کے ہاتھوں کسی کو سکھ نہیں ہے۔ بھلا وہ کون ہے جسے
دکھ نہیں ہے۔“

”تمہارے گھر کی یہ گت ہو گئی۔ اب تک تم کیا کر رہے تھے اور کن
نیندوں سو رہے تھے۔ پر تم کیا کرو، وہ کھلاڑی جو روپ چاہے سو
دکھاوے، جو ناچ چاہے سو نچاوے۔“

پوری داستان میں بیانیہ کا یہی معمول ہے کہ سادگی، سلاست اور روانی
ہے۔ مختصر یہ کہ انشانے اپنی زبان و بیان کی قدرت سے مشکل سے مشکل بات کو آسان
اور دلچسپ بنا دیا ہے۔

جیسا کہ ہم جانتے ہیں بول چال کی زبان اور تحریر کی زبان کے الگ الگ
آداب ہوتے ہیں۔ تحریری زبان میں گریمر کی پابندیاں روارکھی جاتی ہیں۔ لفظ کے

دروست کا خیال رکھا جاتا ہے۔ جملے اور فقرے اپنے آپ میں درست اور مکمل ہوتے ہیں۔ مطلب یہ کہ تحریری عبارت نثری تکلفات سے پر ہوتی ہے جبکہ بول چال کی زبان میں یہ پابندیاں نہیں ہوتی ہیں۔ یعنی تکلم کے انداز آزادانہ ہوتے ہیں۔ گفتگو میں چشم و ابرو اور دست و لب کے اشارے بھی بہت کام کرتے ہیں اور بہت سے لفظ حذف ہو جاتے ہیں یعنی کم ہو جاتے ہیں۔ فقرے عموماً چھوٹے ہوتے ہیں۔ دو فقروں کو جوڑنے والے لفظ کبھی کبھی خارج کر دیئے جاتے ہیں۔ آسان اور سادہ لفظوں کا استعمال ہوتا ہے۔ تابع محمل اور لفظی تکرار اکثر نظر آتی ہے۔ رانی کینکی کی کہانی میں انشانے یہی زبان استعمال کی ہے۔ اس کے لیے انھوں نے جو وسائل اور طریقے اختیار کیے ان کی چند مثالیں درج ذیل ہیں:

الف: تابع محمل

- ۱۔ وہ تاؤ بھاؤ اور آؤ جاؤ اور کود پھاندا اور لپٹ جھپٹ دکھاؤں۔
- ۲۔ اوس کا جی لوٹ پوٹ ہوا۔ اوس ہرنی کے پیچھے سب کو چھوڑ چھاڑ کر گھوڑا

پھینکا۔

۳۔ جہاں بھیر بھڑکا دھوم دھڑکانا ہو.....

۴۔ ایسی کیا پڑی جو اس گھڑی ایسی کڑی جھیل کر، ریل پیل کر، اوپٹن اور تیل

پھیل بھرے ہوئے اون کے جھانکنے کو جا کھڑی ہوں؟

ب: تکرار لفظی

- ۱۔ لیٹے ہوئے کچھ سوچ میں پڑے پڑے بڑ بڑا رہے تھے۔

۲۔ ہوتے ہوتے اپنی اپنی بیٹی سب نے کھولی۔

۳۔ اور گھڑی گھڑی کچھ کچھ سوچ سوچ سردھنا۔

۴۔ جن جن گانوں میں جہاں جہاں ہوں اپنے اپنے ٹھکانوں سے نکل کر

اتھے اچھے بچھونے بچھا بچھا کر گاتے بجاتے، دھو میں مچاتے، ناچتے کودتے رہا کریں۔

ایسی مثالوں سے یہ داستان بھری پڑی ہے۔ انشا نے تصنع، تکلف اور عبارت

آرائی سے تو پرہیز کیا ہے لیکن کہیں مرصع عبارت اور قافیے کا اہتمام کیا ہے جیسا کہ اس

زمانے کا طریقہ تھا۔ بطور مثال ذیل کے اقتباسات ملاحظہ ہوں:

”تمہارے ما، باپ سے کہہ کر وہ بھسوت کو جو مو انگوڑا بھوت، مچھندر

کا پوت، ابد بھوت دے گیا ہے۔ ہاتھ مڑوڑوا کے چھنوالوں گی۔“

”وہ دونوں بھوؤں کی کھچاؤٹ اور پتلیوں میں لاج کی ساوٹ اور نوکیلی

پلکوں کی روند اھٹ اور ہنسی کی لگاؤٹ دنتر یوں میں مسی کی اوداھٹ

اور اتنی بات پر روکاؤٹ سے ناک اور تیوری چڑھا لینا اور سہیلیوں کو

گالیاں دینا اور چل نکھنا اور ہرنیوں کے روپ سے کر چھالیں مار کر

پڑے اوچھلنا، کچھ کہنے میں نہیں آنا۔“

غرض کہ ”رانی کیتکی کی کہانی“ اپنے قصے اور قدامت کے ساتھ ساتھ لسانی

اعتبار سے بھی اردو کی ایک اہم داستان تسلیم کی جاتی ہے۔

کتاب ”رانی کیتکی کی کہانی“ کو طلبہ کی ضرورت کے تحت ترتیب دیا گیا ہے۔

لہذا داستان کے متن کے تعلق سے علمی اور سائنسی گفتگو کی گئی ہے اور یہ کوشش کی گئی ہے کہ طلبہ اپنی نصابی ضرورت کے مد نظر اس داستان کی بنیادی خصوصیت اور اہمیت سے کما حقہ واقف ہو جائیں۔ داستان کے متن کو اس کی اصل شکل میں قائم رکھنے کی حتی الامکان سعی کی گئی ہے اور آخر میں فرہنگ شامل کر کے مشکل الفاظ کے معنی دے دیئے گئے ہیں۔ ”رانی کینکی کی کہانی“ کے متعدد نسخے بازار میں دستیاب ہیں لیکن طلبہ کی نصابی ضرورت کے تحت ترتیب دینے کی غالباً یہ پہلی کوشش ہے۔

اس کتاب کی ترتیب و اشاعت میں احباب کا تعاون شامل رہا ہے۔ خصوصاً معروف مترجم قاسم ندیم نے اس کے متن کی باریک بینی سے پروف ریڈنگ کر کے مجھے بڑی زحمتوں سے بچالیا اور عزیز کی قمر صدیقی نے اس کی اشاعت کی ذمہ داریاں اپنے سر لے کر مجھے بے فکری سے کام کرنے کا موقع عنایت کیا۔ میں ان دونوں حضرات کا مشکور ہوں۔

میں امید کرتا ہوں کہ یہ کتاب طلبہ کی ضروریات کو پوری کرنے میں معاون ثابت ہوگی۔

پروفیسر صاحب علی
صدر شعبہ اردو، ممبئی یونیورسٹی

بِسْمِ اللّٰهِ الرَّحْمٰنِ الرَّحِیْمِ

یہ وہ کہانی ہے جس میں ہندی چھٹ
کسی اور بولی کا نہ میل ہے نہ پٹ
سر جھکا کر ناک رگڑتا ہوں، اوس اپنے بنانے والے کے سامنے جس نے
ہم سب کو بنایا اور بات کی بات میں وہ کر دکھایا جس کا بھید کسی نے نہ پایا۔ دوہا اپنی بولی
کا:

آتیاں جاتیاں جو سانسیں ہیں
اُسکے بن دھیان سب یہ پھانسیں ہیں
یہ کل کا پتلا جو اپنے اس کھلاڑی کی سدھ رکھے، تو کھٹائی میں کیوں پڑے،
اور کڑوا سیلا کیوں ہو؟ اوس پھل کی مٹھائی چکھے جو بڑوں سے بڑے اگلوں نے چکھی
ہے۔ دوہا اپنی بولی کا:

دیکھنے کو تو آنکھیں دیں اور سننے کو یہ کان دیے
ناک بھی اونچی سب میں کر دی مرتوں کو جی دان دیے
مٹی کے باسن کو اتنی سکت کہاں، جو اپنے کمپھار کے کرتب کچھ تاڑ سکے۔
سچ ہے جو بنایا ہوا ہو، سوا اپنے بنانے والے کو کیا سرا ہے، اور کیا کہے! یوں جس کا جی
چاہے پڑا بکے۔ سر سے لگا پانوں تک جتنے رو نگٹے ہیں جو سب کے سب بول اوٹھیں اور
سراھا کریں اور اتنے برسوں اسی دھیان میں رہیں جتنی ساری ندیوں میں ریت اور
پھول پھلیاں کھیت میں ہیں، تو بھی کچھ نہ ہو سکے، کراھا کریں۔

اس سر جھکانے کے ساتھ ہی دن رات جپتا ہوں اپنے اس داتا کے بھیجے
ہوئے پیارے کو جس کے لیے یوں کہا ہے: ”جو تو نہ ہوتا، تو میں کچھ نہ بناتا، اور اس کا

چچیرا بھائی، جس کا بیاہ اوسى کے گھر میں ہوا، اوس کی سرت مجھے لگی رہتی تھی، ہر گھڑی میں پھولا اپنے آپ میں نہیں سماتا اور جتنے اون کے لڑکے بالے ہیں اونہیں کی یہاں پر چاہے اور کوئی ہو، کچھ میرے جی کو نہیں بھاتا، مجھے اس گھرانے کے پُھٹ، کسی لے بھاگ، اوچک، چور، ٹھگ، ہے کیا پڑی؟ جیتے مرتے اونہیں سبھوں کا آسرا اور اون کے گھرانے کا رکھتا ہوں بتیسوں گھڑی۔

ڈول ڈال ایک انوکھی بات کا

ایک دن بیٹھے بیٹھے یہ بات اپنے دھیان میں چڑھی کوئی کہانی ایسی کہیے جس میں ہندی چھٹ اور کسی بولی کی پُٹ نہ ملے، تب جا کے میرا جی پھول کی کلی کے روپ سے کھلے۔ باہر کی بولی اور گنوارى کچھ اوس کے بیچ میں نہ ہو۔ اپنے ملنے والوں میں سے ایک کوئی بڑے پڑھے لکھے، پرانے دُھرانے ڈاگ، بوڑھے گھاگ، یہ کھڑاگ لائے، سر ہلا کر مونہہ تھتھا کر، ناک بھوں چڑھا کر، آنکھیں پھرا کر لگے کہنے: ”یہ بات ہوتی دکھائی نہیں دیتی ہندی پن بھی نہ نکلے اور بھا کھا پنا نہ ٹھونس جائے جیسے بھلے لوگ اچھوں سے اچھے آپس میں بولتے چالتے ہیں جیوں کا تیوں وہی سب ڈول رہے اور چھانہ کسی کی نہ دے یہ نہیں ہونے کا“ میں نے اون کی ٹھنڈی سانس کی پھانس کا ٹھوکا کھا کر جھنجھلا کر کہا: ”میں کچھ ایسا بڑھ بولا نہیں جو رانی کو پر بت کر دکھاؤں اور جھوٹھ سچ بول کے اونگلیاں نچاؤں اور بے سری بے ٹھکانے کی اونکھی سلجھی تانیں لے جاؤں جو مجھ سے نہ ہو سکتا، تو بھلا یہ بات منہ سے کیوں نکالتا؟ جس ڈھب سے ہوتا، اس بکھیڑے کو نکالتا، اس کہانی کا کہنے والا یہاں آپ کو جاتا ہے اور جیسا کچھ لوگ او سے پکارتے ہیں کہہ سنا تا ہے۔

دہنا ہاتھ مونہ پر پھیر کے آپ کو جتا ہوں، جو میرے داتا نے چاہا، تو وہ
 تاؤ بھاؤ اور آؤ جاؤ اور کو د پھنڈ اور لپٹ جھپٹ دکھاؤں، بردیکھتے ہی آپ کے دھیان کا
 گھوڑا، جو بجلی سے بھی بہت چنچل، اچھا ہٹ میں ہے، ہرنوں کے روپ میں اپنی
 چوڑی بھول جائے چوتنگہ:

گھوڑے پر اپنے چڑھ کے آتا ہوں میں
 کرتب جو ہیں سو سب دکھاتا ہوں میں
 اوس چاہنے والے نے جو چاہا، تو ابھی
 کہتا جو کچھ ہوں کر دکھاتا ہوں میں
 اب آپ کان رکھ کے آنکھیں ملا کے سنمکھ ہو کے، نک ادھر دیکھیے، کس
 ڈھب سے بڑھ چلتا ہوں اور اپنے ان پھول کی پنکھڑی جیسے ہونٹوں سے کس کس روپ
 کے پھول اوگلتا ہوں۔

کہانی کے جو بن کا او بھار اور بول چال کی دلہن کا سنگھار

کسی دیس میں کسی راجا کے گھر ایک بیٹا تھا۔ اوسے اوس کے ما، باپ اور
 سب گھر کے لوگ کنوراودے بھان کر کے پکارتے تھے۔ سچ مچ اوس کے جو بن کی جوت
 میں سورج کی ایک سوت آلی تھی۔ اوس کا اچھا پن اور بھلا لگنا کچھ ایسا نہ تھا جو کسی کے لکھنے
 اور کہنے میں آسکے۔ پندرہ برس بھر کے اونے سوھوے میں پاؤں رکھا تھا۔ کچھ یوں ہیں
 سی اس کی مسیں بھیگتی چلیں تھیں اکڑتکڑ، اوس میں بہت سی سارھی تھی، کسی کو کچھ نہ سمجھتا
 تھا۔ پر کسی بات کی لوچ کا گھر گھاٹ پایا نہ تھا اور چاہ کی ندی کا پاٹ اونے دیکھا نہ تھا۔
 ایک دن ہریالی، دیکھنے کو اپنے گھوڑے پر چڑھ کے اپنے اوسے کھیل اور
 اڑھ پن کے ساتھ دیکھتا بھالتا چلا جاتا تھا۔ اتنے میں ایک ہرنی جو اوس کے سامنے آئی

تو اوس کا جی لوٹ پوٹ ہوا۔ اوس ہرنی کے پیچھے سب کو چھوڑ چھاڑ کر گھوڑا پھینکا۔ بھلا کوئی گھوڑا اوس کو پا سکتا تھا؟ جب سورج چھپ گیا اور ہرنی آنکھوں سے اوجھل ہوئی، تب تو یہ کنور اودے بھان بھوکھا، پیاسا، اونیدا، جمھاتا، انگڑائیاں لیتا، ہکا بکا ہو کے لگا آسرا ڈھونڈنے۔ اتنے میں کچھ ایک امریاں دھیان چڑھیں۔ اودھر چل نکلا تو کیا دیکھتا ہے، جو چالیس پچاس رنڈیاں، ایک سے ایک جو بن میں اگلی جھولا ڈالے ہوئے پڑی جھول رہی ہیں۔ اور ساون گاتیاں ہیں! جو اونھوں نے اس کو دیکھا ”تو کون؟ تو کون؟ کر چنگھاڑی پڑ گئی۔ اون سبھوں میں سے ایک کے ساتھ اس کی آنکھ لڑ گئی۔ دوھا اپنی بولی کا:

کوئی کہتی تھی : ”یہ او چکا ہے“

کوئی کہتی تھی : ”ایک پکا ہے“

وہی جھولنے والی لال جوڑا پہنے ہوئے جس کو سب رانی کیتکی کہتے تھے۔ اوس کے بھی جی میں اس کی چاہ نے گھر کیا پر کہنے سننے کو بہت سی ناہ نوہ کی اور کہا: ”اس لگ چلنے کو بھلا کیا کہتے ہیں؟ ہک نہ ہک جو تم جھٹ سے ٹپک پڑے، یہ نہ جانا جو یہاں رنڈیاں اپنی جھول رہی ہیں؟ ا جی تم جو اس روپ کے ساتھ بیدھڑک چلے آئے ہو، ٹھنڈی ٹھنڈی چھانہ چلے جاؤ۔“

تب کنور نے مسوس کے ملولا کھا کے کہا: ”اتنی رکھائیاں ندیجھے، میں سارے دن کا تھکا ہوا، ایک پیڑ کی چھانہ میں اوس کا بچاؤ کر کے پڑ رہوں گا۔ بڑے تڑکے دھوندھلکے میں اوٹھ کر جدھر کو مونہ پڑے گا چلا جاؤں گا، کچھ کسی کا، لیتا دیتا نہیں۔ ایک ہرنی کے پیچھے سب لوگوں کو چھوڑ کر گھوڑا پھینکا تھا جب تلک اوجیالا رہا، اوس کے دھیان میں تھا۔ جب اندھیرا چھا گیا اور جی بہت گھبرا گیا، ان امریوں کا آسرا ڈھونڈھ کر یہاں چلا آیا ہوں۔ کچھ روک ٹوک تو نہ تھی، جو ماتھا ٹھنک جاتا اور رک رہتا۔ سر اوٹھائے ہانپتا ہوا چلا آیا، کیا جانتا تھا جو پدمنیاں یہاں پڑی جھولتی پینگیس چڑھا رہی

ہیں۔ پر یوں بدی تھی برسوں میں بھی جھولا کروں گا۔“

یہ بات سن کر وہ جلال جوڑے والی سب کی سر دھری تھی اونے کہا: ”نہ جی بولیاں ٹھولیاں نہ مارو، ان کو کہہ دو جہاں جی چاہے اپنے پڑھیں۔ اور جو کچھ کھانے پینے کو مانگیں سوانہیں پہنچا دو۔ گھر آئے کو کسی نے آج تک مار نہیں ڈالا۔ ان کے مونہ کا ڈول، گال تہمتائے اور ہونٹھ پڑ پڑائے اور گھوڑے کا ہانپنا اور گھبراہٹ اور تھر تھراہٹ اور ٹھنڈی سانسیں بھرنا، اور نڈھال ہو کر گرے پڑنا ان کو سچا کرتا ہے؟ بات بنائی ہوئی اور پچوٹی کی کوئی چھپتی ہے۔ پر ہمارے اور ان کے بیچ میں کچھ اوٹ سی کسی کپڑے لے لے کی کر دو۔“

اتنا آسرا پا کے سب سے پرے کونے میں جو پانچ سات چھوٹے چھوٹے پودھے سے تھے، اون کی چھانہ میں کنورا اودے بھان نے اپنا بچھونا کیا اور کچھ سر ہانے دھر کے چاہتا تھا سو رہے، پر نیند کوئی چاہت کی لگاوٹ میں آتی تھی؟ پڑا پڑا اپنے جی سے باتیں کر رہا تھا۔ اتنے میں کیا ہوتا ہے جو رات سائیں سائیں بولنے لگتی ہے اور ساتھ والیاں سب سو رہتی ہیں۔ رانی کیتکی اپنی سہیلی مدن بان کو جگا کر یوں کہتی ہے۔ ”اری او، تو نے کچھ سنا بھی، میرا جی اوس پر آ گیا اور کسی ڈول سے نہیں تھم سکتا۔ تو سب میرے بھیدوں کو جانتی ہے، اب جو ہونی ہو سو ہو، سر رہتا رہے، جاتا جائے، میں اوس کے پاس جاتی ہوں۔ تو میرے ساتھ چل، پر تیرے پانوں پڑتی ہوں، کوئی سنے نہ پائے اری یہ میرا جوڑا میرے اور اوس کے بنانے والے نے ملا دیا میں اسی لیے جیسے ان امریوں میں آئی تھی۔“

رانی کیتکی، مدن بان کا ہاتھ پکڑے وہاں آ پہنچتی ہے، جہاں کنورا اودے بھان لیٹے ہوئے کچھ سوچ میں پڑے پڑے بڑ بڑا رہے تھے۔ مدن بان آگے بڑھ کے کہنے لگی تمہیں اکیلا جان کے رانی جی آپ آئی ہیں۔ کنورا اودے بھان یہ سن کر اوٹھ بیٹھے اور یہ کہا: ”کیوں نہ ہو؟ جی کو جی سے ملاپ ہے۔“ کنورا اور رانی تو دونوں چپ

چاپ بیٹھے تھے، پر مدن بان دونوں کو گدگد ا رہی تھی۔ ہوتے ہوتے اپنی اپنی بیٹی سب نے کھولی۔ رانی کا پتا یہ کھلا: ”راجا جگت پرکاش کی بیٹی ہیں اور ان کی ما، رانی کا مالتا کہلاتی ہیں۔ ایک مہینے پیچھے ان کو ماں باپ نے ان کے کہہ دیا ہے امر یوں میں جا کے جھول آیا کرو۔ سو آج وہی دن تھا جو تم سے مٹ بھیڑ ہو گئی۔ بہت مہاراجوں کے کنوروں کی باتیں آئیاں پر کسی پر ان کا دھیان نہ چڑھا۔ تمہارے دھن ہم آگ، جو تمہارے پاس سب سے چھپ کے، میں جو ان کی لڑکپن کی گویاں ہوں، مجھے ساتھ اپنے لے کے آئیں ہیں۔ اب تم اپنی کہانی کہو جو تم کس دیس کے کون ہو؟

انہوں نے کہا: ”میرا باپ راجا سورج بھان اور ما، رانی چھمی باس ہے۔ آپس میں جو گٹھ جوڑا ہو جائے تو انوکھی اچرج اور اچنبھے کی بات نہیں۔ یوں ہیں آگے سے ہوتا چلا آیا ہے۔

جیسا مونہ ویسی تھیسڑ، جوڑ توڑ اور سٹول لیتے ہیں۔ دونوں مہاراجوں کو یہ چیت چاہی بات اچھی لگے گی، پر ہم تم دونوں کے جی کا گٹھ جوڑا چاہیے۔

اس میں مدن بان بول اٹھی سو تو ہوا۔ اب اپنی اپنی انگوٹھیاں ہیر پھیر کر لو اور آپس میں لکھوئیں ابھی لکھ دو۔ پھر کچھ پھر پھر نہ رہے۔

کنوراودے بھان نے اپنی انگوٹھی رانی کیتکی کو پہنا دی اور رانی کیتکی نے اپنی انگوٹھی کنور کی انگلی میں ڈال دی اور ایک دھیمی سی چنکی بھی لے لی۔ اس میں مدن بان بول اٹھی ”جو سچ پوچھو تو اتنی بھی بہت ہوئی، اتنا بڑھ چلنا اچھا نہیں۔ میرے سر چوٹ سے اب اوٹھ چلو اور ان کو سونے دو اور روئیں تو پڑے رونے دو۔“

بات چیت تو ٹھیک ٹھاک ہو چکی (تھی) پکھلے پہر سے رانی تو اپنی سہیلیوں کو لیکے جدھر سے آئی تھی اودھر چلی گئی اور کنوراودے بھان اپنے گھوڑے کی پیٹھ لگ کر اپنے لوگوں سے مل کر اپنے گھر پہنچے۔ کنور جی کا انوپ روپ کیا کہوں۔ کچھ کہنے میں نہیں آتا نہ

کھانا، نہ پینا، نہ لگ چلنا، نہ کسی سے کچھ کہنا، نہ سننا جس دھیان میں تھے اسی میں گوتھے رہنا اور گھڑی گھڑی کچھ کچھ سوچ سوچ سر دھنا۔

ہوتے ہوتے اس بات کا لوگوں میں چرچا پھیل گیا۔ کسی کسی نے مہاراج اور مہارانی سے بھی کہا۔ ”کچھ دال میں کالا ہے۔ وہ کنوراودے بھان جس سے تمہارے گھر کا اجالا ہے، ان دنوں کچھ اوس کے برے تیور اور بے ڈول آنکھیں دکھائی دیتی ہیں۔ گھر سے باہر تو پانوں نہیں دھرتا گھر والیاں جو کسی ڈول سے کبھی بہلاتی ہیں تو اور کچھ نہیں کرتا، ایک اونچی سانس لیتا ہے اور جو بہت کسی نے چھیڑا، تو چھپر کھٹ پر جا کے اپنا مونہ لپیٹ کے آٹھ آٹھ آنسو پڑا روتا ہے۔

یہ سنتے ہی ما، باپ دونوں کنور کے پاس دوڑے آئے۔ گلے لگایا، مونہ چوما، پانوں پر بیٹے کے گر پڑے، ہاتھ جوڑے کہا: ”جو اپنے جی کی بات ہے، سو، کہتے کیوں نہیں؟ کیا دوکھڑا ہے، جو پڑے پڑے کراہتے ہو؟ راج پاٹ جس کو چاہو دے ڈالو۔ کہو تو (تم) کیا چاہتے ہو؟ تمہارا جی کیوں نہیں لگتا؟ بھلا، وہ ہے کیا، جو ہو نہیں سکتا، مونہ سے بولو، جی کو کھولو اور جو کہنے میں کچھ سوچتے ہو، تو ابھی لکھ بھیجو۔ جو کچھ لکھو گے جیوں کی تیوں وہیں کرنے میں آوے گی۔ جو تم کہو گے کنویں میں گر پڑو، تو ہم دونوں ابھی کنویں میں گر پڑتے ہیں۔ جو کہو سر کاٹ ڈالو، تو سر اپنے ابھی کاٹ ڈالتے ہیں۔

کنوراودے بھان، وہ جو بولتے ہی نہ تھے، انہوں نے لکھ بھیجنے کا آسرا پا کے اتنا بولے: اچھا آپ سدھاریے میں لکھ بھیجتا ہوں۔ پر میرے اوس لکھنے کو میرے مونہ پر کسی ڈھب سے نہ لانا۔ نہیں تو میں بہت لجیاؤں گا اسی لیے تو لکھ بات ہونے کے میں نے کچھ نہ کہا۔ اور یہ لکھ بھیجا: ”اب جو میرا جی نٹوں میں آگیا اور کسی ڈھب سے نہ رہا گیا۔ آپ نے مجھے سو سو روپ سے کھولا اور بہت سا ٹولا، تب تو لاج چھوڑ کے ہاتھ جوڑ کے مونہ کو پھوڑ کے گھگھیا کے یہ لکھتا ہوں۔ دوہا اپنی بولی کا:

چاہ کے ہاتھوں کسی کو سکھ نہیں
ھے بھلا وہ کون جس کو دکھ نہیں

وہ اس دن جو میں ہریالی دیکھنے کو گیا تھا وہاں جو میرے سامنے ایک ہرنی
کنوتیاں اٹھائے ہوئے ہو گئی تھی، اوس کے پیچھے میں نے گھوڑا بگ پھٹ پھینکا تھا۔
جب تک اوجیالی رہی اوس کی دھن میں بھکا کیا، جب اندھیرا ہو گیا اور سورج ڈوبا، تب
جی میرا بہت اوبھا۔ سہانی سی امریاں تاک کے میں اون میں گیا، تو اون امریوں کا پتلا پتا
میرے جی کا گاہک ہوا۔ وہاں کا یہ سوہلا ھے، کچھ رنڈیاں جھولا ڈالے جھول رہی
تھیں۔ اون سب کی سر دھری کوئی رانی کیتکی، مہاراجا جگت پرکاش کی بیٹی تھیں۔
اونہوں نے یہ انگوٹھی اپنی مجھے دی اور میری انگوٹھی اونہوں نے لی اور لکھوٹ بھی لکھ دی۔
سو یہ انگوٹھی اون کی لکھوٹ سمیت میرے لکھے ہوئے کے ساتھ پہنچتی ھے۔ آپ دیکھ
لیجئے اور جس میں بیٹے کا جی رہ جائے وہ کیجئے۔

مہاراج اور مہارانی اوس بیٹے کے لکھے ہوئے پر سونے کے پانی سے یوں
لکھتے تھیں: ”دونوں نے اوس انگوٹھی اور لکھوٹ کو اپنے آنکھوں سے ملا۔ اب تم اپنے جی
میں کچھ گڑھو پچومت۔ جو رانی کیتکی کے ما، باپ تمہاری بات مانتے تھیں تو ہمارے
سدھی اور سدھن تھیں، دونوں راج ایک ہو جائیں گے اور کچھ ناہ نوہ کی ٹھہرے گی تو جس
ڈول سے بن آوے گا، ڈھال تلوار کے بل تمہاری دولھن، ہم تم سے ملاویں گے۔ آج
سے اوداس مت رہا کرو۔ کھیلو، کودو، بولو، چالو، انندیں کرو۔ ہم اچھی گھڑی سبھ مہورت
سوچ کے تمہارے سسرال میں کسی باھن کو بھیجتے تھیں، جو بات چت چاہی ٹھیک کر
لاوے۔ باھن جو سبھ گھڑی دیکھ کے ہڑ بڑی سے گیا تھا، اوس پر بڑی کڑی پڑی۔ سنتے
ھی رانی کیتکی کے باپ نے کہا: ”اون کے ہمارے ناتا نہیں ہونے کا۔ اون کے باپ
دادے ہمارے باپ دادوں کے آگے سدا ہاتھ جوڑ کے باتیں کیا کرتے تھے اور نک جو

تیوری چڑھی دیکھتے تھے بہت ڈرتے تھے۔ کیا ہوا جواب وہ بڑھ گئے اور اونچے پر چڑھ گئے؟ جس کے ماتھے ہم بائیں پانوں کے انگوٹھے سے ٹیکا لگائیں وہ مہاراجوں کا راجا ہو جاوے۔ کس کا مونہ جو یہ بات ہمارے مونہ پر لائے، بائیں نے جل بھن کے کہا: اگلے بھی ایسی ہی کچھ بچارے ہوئے ہیں اور بھری سبھا میں یہی کہتے تھے ہم میں، اور میں کچھ گوت کی تو میل نہیں ہے، پر کنور کی ہٹ سے کچھ ہماری نہیں چلتی، نہیں تو ایسی اچھی بات کب ہمارے مونہ سے نکلتی؟“ یہ سنتے ہی اوس مہاراج نے اوس بائیں کے سر پر پھولوں کی چھڑی پھینک ماری اور کہا: ”جو بائیں کے ہتیا کا دھڑکا نہ ہوتا، تو تجھ کو ابھی چکی میں دلو اڈالتا۔ اس کو لے جاؤ اور ایک اندھیری کوٹھری میں موندر کھو“۔ جو اس بائیں پر بتی، سو سب کنور اودے بھان کے ما، باپ نے سنتے ہی لڑنے کی ٹھان، اپنا ٹھاٹھ باندھ کر دل بادل جیسے گھر آتے ہیں، چڑھ آیا، جب دونوں مہاراجوں میں لڑائی ہونے لگی، رانی کیتکی ساون بھادوں کے روپ سے رونے لگی، اور دونوں کے جی پر یہ آگئی: ”یہ کیسی چاہت ہے، جس میں لوہو برسنے لگا اور اچھی باتوں کو ترسنے لگا؟“ کنور نے چپکے سے یہ لکھ بھیجا: ”اب میرا کلیجا ٹکڑے ٹکڑے ہو جاتا ہے۔ دونوں مہاراجوں کو آپس میں لڑنے دو، کسی ڈول سے جو ہو سکے، تو تم مجھے اپنے پاس بلا لو ہم تم دونوں مل کے کسی اور دیس کو نکل چلیں۔ جو ہونی ہو سو ہو۔ سر رہتا رہے، جاتا جائے“۔ ایک مالن جس کو پھول کلی کر سب پکارتے تھے، اونے اوس کنور کی چٹھی کسی پھول پنکھڑی میں لپیٹ سپیٹ کے رانی کیتکی تک پہونچا دی۔ رانی نے اوس چٹھی سے آنکھیں اپنی ملیں اور مالن کو ایک تھال بھر کے موتی دیے اور اوس چٹھی کی پیٹھ پر اپنے مونہ کی پیک سے یہ لکھا: ”اے میرے جی کے گاہک، جو تو مجھے بوٹی بوٹی کر چیل کوؤں کو دے ڈالے تو بھی میری آنکھوں چین کیجے سکھ ہو، پر یہ بات بھاگ چلنے کی اچھی نہیں، اس میں ایک باپ دادے کو چٹ لگ جاتا ہے۔ اور جب تک ما، باپ جیسا کچھ ہوتا چلا آیا ہے، اوسی ڈول سے

بیٹا بیٹی کو کسی پر پٹک نہ ماریں اور سر سے کسی کے چپیکٹ نہ دیں تب تک یہ ایک ہی تو کیا جو کروڑ جی جاتے رہیں، کوئی بات ہمیں تو رچتی نہیں“ یہ چٹھی پیک بھری جو کنور تک جا پہنچتی ہے، اوس پر کئی ایک سونے کے تھال ہیرے موتی، پکھراج کے کھچا کھچ بھرے ہوئے نچھاور کر کے لٹا دیتا ہے۔ اور جتنی سے اوس کی بیسکی تھی چوگنی چنگانی ہو جاتی ہے اور اوس چٹھی کو اپنے اوس گورے ڈنڈ پر باندھ لیتا ہے۔

آنا جوگی مہندر گر کا کیلاس پہاڑ سے اور ہرن

ہرنی کر ڈالنا کنوراودے بھان اور اوس کے ما، باپ کا

جگت پر کاش اپنے گرو کو جو کیلاس پہاڑ پر رہتا تھا، یوں لکھ بھیجتا ہے: ”کچھ ہماری سہاے کیجیے۔ مہا کٹھن ہم پتا ماروں کو پڑی ہے۔ راجا سورج بھان کو اب یہاں تک باو بھک نے لیا ہے۔ جو انہوں نے ہم سے مہاراجوں سے ناتے کا ڈول کیا ہے“ کیلاس پہاڑ اکنڈال چاندی کا ہے۔ اس پر راجا جگت پر کاش کا گرو، مہندر گر جس کو اندر لوک کے سب لوگ کہتے تھے۔ دھیان گیان میں کوئی نوے لاکھ اتیتوں کے ساتھ ٹھا کر کے بھجن میں دن رات رہا کرتا تھا۔ سونا، روپا، تانبے، رانگے کا بنانا تو کیا، اور گڑ کا مونہ میں لیکے اوڑنا ورے رہے۔ اوس کو اور اور باتیں اس اس ڈھب کی دھیان میں تھیں جو کہنے سننے سے باہر ہیں۔ مینہ سونے روپے کا برسنا دینا، اور جس روپ میں چاہنا ہو جانا، سب کچھ اوس کے آگے ایک کھیل تھا۔ اور گانے میں اور بین بجانے میں مہاد یو پٹھٹ، سب اسکے آگے کان پڑتے تھے۔ سرستی جس کو ہندو کہتے ہیں (آدھ شکتی) اونے بھی اسی سے کچھ گنگنا سیکھا تھا۔ اوس کے سلہنے چھ راگ، چھتیس زانگیاں آٹھ پہر روپ بندھوں کا

سا دھرے ہوئے اوس کی سیوا میں ہاتھ جوڑے، کھڑی رہتی تھیں وہاں اتنیوں کو یہ کہہ کر
 پکارتے تھے۔ بھیروں گر، بھبھاس گر، ہندول گر، میگھ ناتھ، کدار ناتھ، دیپک داس،
 جوتی سروپ، سارنگ روپ اور اتینیاں اس ڈھب سے کہلاتی تھیں: گوجری، نوڑی
 اساوری، گوری، مالسری، بلاولی، جب چاہتا تھا ادھر سنگا سن پر بیٹھ کے اوڑائے پھرتا تھا،
 اور نوے لاکھ اتیت گٹکے اپنے اپنے مونہ لیے ہوئے گیروے بستر پہنے جٹا بکھیرے اوس
 کے ساتھ ہوتے تھے۔ جس گھڑی راجا جگت پرکاش کی چٹھی ایک گولالے پہنچتا ہے،
 جو مہندر گر ایک چنگھاڑ مار کے دل بادلوں کو تھکا دیتا ہے۔ بگھمر پر بیٹھ بھبھوت اپنے منہ کو
 مل کچھ کچھ پڑھنت کرتا ہوا باو کے گھوڑے کی پیٹھ لاگا اور سب اتیت مرگ چھالوں پر
 بیٹھے ہوئے گٹکے منہ میں لیے ہوئے بول اوٹھے ”گورکھ جاگا“ ایک آنکھ کی جھپک میں
 وہاں آپہنچتا ہے۔ جہاں دونوں مہاراجوں میں لڑائی ہو رہی تھی۔ پہلے تو ایک کالی
 آندھی آئی، پھر اولے برسے، پھر ایک ٹڈی آئی، کسی کو اپنی سدھ نہ رہی۔ ہاتھی گھوڑے
 اور جتنے لوگ اور بھیر بھاڑ راجا سورج بھان کی تھی، کچھ نہ سمجھا گیا کدھر گئی، اونھیں کون اٹھا
 لے گیا اور راجا جگت پرکاش کے لوگوں پر اور رانی کیتکی کے لوگوں پر کیوڑے کی بوندوں کی
 ننھی ننھی پھاری پڑنے لگی۔ جب یہ سب کچھ ہو چکا تو گرو جی نے اپنے اتنیوں سے کہہ دیا
 : ”اودے بھان، سورج بھان، کچھمی باس ان تینوں کو ہرن ہرنی بنا کے کسی بن میں چھوڑ دو،
 اور جوان کے ساتھی ہوں اون سبھوں کو توڑ پھوڑ دو“ جیسا کچھ گرو جی نے کہا جھٹ پٹ
 وہیں کیا۔ بہت کا مارا کنور اودھے بھان اور اوس کا باپ وہ مہاراجا سورج بھان اور اوس
 کی ماوہ مہارانی کچھمی باس، ہرن ہرنی بن بن کر ہری ہری گھاس کٹی برس تک چگتے رہے
 اور اوس بھیر بھڑگے کا تو کچھ تھل بیڑا نہ ملا جو کدھر گئی اور کہاں تھی۔ یہاں کی یہیں رہنے
 دو، پھر سنیو اب رانی کیتکی کی بات اور مہاراجا جگت پرکاش کی سنیے اون کے گھر کا گھر
 گرو جی کے پانو پر گرا اور سب نے سر جھکا کر کہا: ”مہاراج یہ آپ نے بڑا کام کیا۔ ہم

سب کو رکھ لیا۔ جو آج آپ نہ آپہونچتے تو کیا رہا تھا۔ سب نے مرمنے کی ٹھان لی تھی۔ ان پاپیوں سے کچھ نہ چلے گی یہ جان لی تھی۔ راجپاٹ سب ہمارا آپ نچھاور کر کے جس کو چاہیے دے ڈالیے۔ ہم سب کو اتیت بنا کے اپنے ساتھ لے لیجیے، راج ہم سے نہیں ختم سکتا۔ سورج بھان کے ہاتھ سے آپ نے بچایا۔ کوئی اون کا چچا چندر بھان چڑھا آوے گا، تو کیونکر بچنا ہوگا؟ اپنے آپ میں تو سکت نہیں پھر ایسے راج کا پھٹے مونہ کہاں تک آپ کو ستایا کریں گے۔ ”یہ سن کر جوگی مہندر گرنے کہا: تم سب ہمارے بیٹا بیٹی ہو، انندیں کرو، دندناؤ، سکھ چین سے رہو، ایسا وہ کون ہے جو تمہیں آنکھ بھر کر اور ڈھب سے دیکھ سکے؟ یہ بگھمرا اور یہ بھبھوت ہم نے تمہیں دیا آگے جو کچھ ایسی گاڑھ پڑے، تو اس بگھمرا میں سے ایک رونگٹا توڑ کر آگ پر دھر کے پھونک دیجو وہ رونگٹا پھونکنے نہ پاوے گا جو ہم آج پہنچیں گے۔ رہا بھبھوت سو اس لیے ہے، جو کوئی چاہے جب اسے آنجن کرے وہ سب کچھ دیکھے اور اسے کوئی نہ دیکھے۔ جو چاہے کرے گرو مہندر گرنے، جن کے پانو پوجیے اور دھن مہاراج کہیے، اون سے تو کچھ چھپاؤ نہ تھا مہاراجا جگت پرکاش اون کو مورچھل کرتے ہوئے رانیوں کے پاس لے گئے۔ سونے روپے کے پھول (تھیرے موتی) گود بھر بھر سب نے نچھاور کیے اور ماتھے رگڑے۔ انہوں نے سب کی پٹھیں ٹھونکیں۔ رانی کیتکی نے بھی ڈنڈوت کی، پر جی جی میں بہت سی گرو جی کوگا لیاں دیں۔ گرو جی سات دن سات راتیں یہاں رہ کے راجا جگت پرکاش کو سنگا سن پر بٹھا کے اپنے اوس بگھمرا پر بیٹھ اوسی ڈول سے کیلاں پہاڑ پر آدھمکے، راجا جگت پرکاش اپنے اگلے سے ڈھب راج کرنے لگے۔

رانی کیتکی کا مدن بان کے آگے رونا اور پچھلی باتوں کا دھیان

کر کے جی سے ہاتھ دھونا اپنی بولی کے دھوں میں

رانی کو بہت سی بے کلی تھی
کب سوچتی کچھ بری بھلی تھی
چپکے چپکے کراہتی تھی
جینا اپنا نہ چاہتی تھی
کہتی تھی کبھی : ”اری مدن بان
ہے آٹھ پہر مجھے وہی دھیان
یاں پیاس کے بھلا کے بھوکھ
دیکھوں ہوں وہی ہرے ہرے روکھ
ٹپکے گا ڈر ہے اب یہ کہیے
چاہت کا گھر ہے اب یہ کہیے
امریوں میں اون کا وہ اترنا
اور رات کا سائیں سائیں کرنا
اور چپکے سے اوٹھ کے میرا جانا
اور تیری وہ چاہ کا جتاننا
اون کی وہ اوتار انگوٹھی لینی
اور اپنی انگوٹھی اون کو دینی
آنکھوں میں میری وہ پھر رہی ہے

جس کا جو روپ تھا وہی ہے
 کیوں کر انھیں بھولوں، کیا کروں میں؟
 ما باپ سے کب تک ڈروں میں؟
 اب میں نے سنا ہے اے مدن بان
 بن بن کے ہرن ہوئے اودے بھان
 چرتے ہوں گے ہری ہری دوب
 کچھ تو بھی پسج، سوچ میں ڈوب
 میں اپنی گنی ہوں چوکڑی بھول
 مت مجھ کو سنگھا یہ ڈھڈھے پھول
 پھولوں کو اٹھا کے یہاں سے لے جا
 سو ٹکڑے میرا ہوا کلیجا
 بکھرے جی کو نہ کر اکٹھا
 اک گھاس کا لاکے رکھ دے پٹھا
 ہریالی اوسی کی، دیکھ لوں میں
 کچھ اور تو تجکو کیا کہوں میں
 ان آنکھوں میں ہے بھڑک ہرن کی
 پلکیں ہوئیں جیسی گھاس بن کی
 جب دیکھیے ڈبڈبا رہی ہیں
 اوسیں آنسوں کی چھا رہی ہیں
 یہ بات جو جی میں گڑ گئی ہے
 ایک اوس سے مجھ پہ پڑ گئی ہے

اسی ڈال سے جب اکیلی ہوتی تھی، تب دن بان کے ساتھ ایسے ہی کچھ
موتی پروتی تھی۔

بھھوت مانگنا رانی کیتی کی کا اپنی ما، رانی کام لتا سے

آنکھ مچولی کھیلنے کے لیے اور روٹھ رہنا، اور راجا جگت پرکاش

کا بلانا اور پیار سے کچھ کچھ کہنا اور وہ بھھوت دینا۔

ایک رات رانی کیتی نے اپنی ما رانی کام لتا کو بھلاوے میں ڈال کے یہ پوچھا
”گرو جی گسا نہیں مہندر گرنے جو بھھوت میرے باپ کو دیا تھا وہ کہاں رکھا ہوا ہے اور
اوس سے کیا ہوتا ہے؟ اوس کی ماں نے کہا: ”میں تیرے واری! تو کیوں پوچھتی ہے؟ رانی
کیتی کہنے لگی: ”آنکھ مچول کھیلنے کے لیے چاہتی ہوں جب اپنی سہیلیوں کے ساتھ کھیلوں
اور چور بنوں تو کوئی مجکو پکڑ نہ سکے“۔ رانی کام لتا نے کہا: ”وہ کھیلنے کے لیے نہیں ہے۔
ایسے لشکے کسی برے دن کے سمبال کو ڈال رکھتے ہیں۔ کیا جانے، کوئی گھڑی کیسی ہے،
کیسی نہیں۔ رانی کیتی اپنی ما، کی اس بات سے اپنا مونہ تھتھا کے اوٹھ گئی اور دن بھر کھانا نہ
کھایا۔ مہاراج نے جو بلایا، تو کہا مجھے رُچ نہیں۔ تب رانی کام لتا بول اٹھیں۔ ”اجی، تم
نے کچھ سنا بھی یا نہیں بیٹی تمہاری آنکھ مچول کھیلنے کے لیے وہ بھھوت گرو جی کا دیا ہوا مانگتی
تھی۔ میں نے نہ دیا اور کہا: ”لڑکی یہ لڑکپن کی باتیں اچھی نہیں۔ کسی برے دن کے لیے
گرو جی دے گئے ہیں۔ اسی پر مجھ سے روٹھی ہے۔ بہتیرا بہلاتی پھسلاتی ہوں، مانتی
نہیں۔“ مہاراج نے کہا: ”بھھوت کیا مجھے تو اپنا جی بھی اوس سے پیارا نہیں۔ اوس کے
ایک گھڑی بھر کے بہل جانے پر ایک جی تو کیا جو لاکھ جی ہوں تو دے ڈالے رانی کیتی کو

ڈبیا میں سے تھوڑا سا بھسوت دیا۔ کئی دن تلک آنکھ مچول اپنے ما، باپ کے سامنے سہیلیوں کے ساتھ کھیلتی، سب کو حفساتی رہی۔ جو سو سو تھال موتیوں کے پنجاہ رصوا کیے کیا کہوں ایک چہل تھی جو کہیے تو کروڑوں پوتھیوں میں جیوں کی تیوں نہ آسکے۔

رانی کیتی کی کا چاہت سے بیکل ہوا او پھرنا اور مدن بان کا ساتھ دینے سے نہیں کرنا

ایک رات رانی کیتی اسی دھیان میں اپنے مدن بان سے کہہ اٹھی: ”اب میں نگوڑی لاج سے گسٹ کرتی ہوں۔ تو میرا ساتھ دے“ مدن بان نے کہا: ”کیوں کر؟“ رانی کیتی نے وہ بھسوت کا لینا سے جتایا اور یہ سنایا: ”سب یہ آنکھ مچول کی چہلیں میں نے اسی دن کے لیے کر رکھی تھیں۔“ مدن بان بولی: ”میرا کیجا تھر تھرانے لگا۔ اے یہ مانا جو تم اپنی آنکھوں میں اس بھسوت کا انجن کر لوگی اور میرے بھی لگا دوگی، تو ہمیں تمہیں کوئی نہ دیکھے گا اور ہم تم سب کو دیکھیں گے پر ایسے ہم کہاں کے جی چلے ہیں جو بن لیے جو بن ساتھ پڑے بھٹکا کریں اور ہرنوں کی سینگوں میں دونو ہاتھ ڈال کے لڑکا کریں۔ اور جس کے لیے یہ سب کچھ ہے سو وہ کہاں؟ اور ہووے تو کیا جانے جو یہ رانی کیتی جی اور یہ مدن بان نگوڑی نوچی کھسوٹی اون کی سہیلی ہے۔ چھوٹے اور بھاڑ میں جائے یہ چاہت جس کے لیے ما، باپ، راج پاٹ، سکھ، نیند، لاج کو چھوڑ کرندیوں کے کچھاروں میں پھرنا پڑے! سو بھی بے ڈول۔ جو اپنے روپ میں ہوتے، تو بھلا کچھ تھوڑا بہت آسرا تھا۔ نہ جی، یہ ہم سے نہ ہو سکے گا جو مہاراج جگت پرکاش اور مہارانی کا ملتا کا ہم جان بوجھ کر گھرا جاڑیں اور بہکا کے اون کی بیٹی، جو اکلوتی لاڈلی ہے اوس کو لے جاویں اور جہاں تہاں اوسے بھٹکاویں اور بناس پتی کھلاویں اور اپنے چونڈے کو

ہلاویں۔ اے جی اوس دن تمہیں یہ بوجھ نہ آئی تھی۔ جب تمہارے اور اس کے ما، باپ میں لڑائی ہو رہی تھی، اونے اوس مالن کے ہاتھ تمہیں لکھ بھیجا تھا ”بھاگ چلیں؟“ تب تو اپنے منہ کی پیک سے اوس کی چٹھی کی پیٹھ پر جو لکھا تھا سو کیا بھول گئی ہو، تب تو وہ تاؤ بھاؤ دکھایا تھا اب جو وہ کنوراودے بھان اور اون کے ماں باپ تینوں جنے بن بن کے ہرن ہرنی بنے ہوئے کیا جانے کدھر ہونگے کہ اون کے دھیان پر وہ کر بیٹھے جو کسی نے تمہارے گھرانے بھر میں نہیں کی۔ اس بات پر مائی ڈال دو، نہیں تو بہت پچھتاؤ گی اور اپنا کیا پاؤ گی۔ مجھ سے تو کچھ نہ ہو سکے گا۔ تمہاری کچھ اچھی بات ہوتی تو جیتے جی میرے مونہ سے نہ نکلتی پر یہ بات میرے پیٹ میں نہیں سچ سکتی۔ تم ابھی اٹھو۔ تم نے کچھ دیکھا نہیں۔ جو اسی بات پر سچ مچ تمہیں ڈھلا دیکھوں گی تو تمہارے ما، باپ سے کہہ کر وہ بھبھوت کو جو مو انگوڑا بھوت، مچھندر کا پوت، ابدھوت دے گیا ہے۔ ہاتھ مڑوڑوا کے چھنوالوں گی۔“ رانی کیتکی نے یہ رکھائیاں مدن بان کی سن کر کھنس کے ٹال دیا اور کہا: ”جس کا جی ہاتھ میں نہ ہو، اوسے ایسی لاکھوں سو جھتی ہیں پر کہنے اور کرنے سے بہت سا پھیر ہے۔ یہ بھلا کوئی اندھیر ہے جو میں ما، باپ کو چھوڑھرنوں کے پیچھے پڑی دوڑتی اور کر چھالیں مارتی پھروں پراری، تو بڑی باولی چڑیا ہے، جو تو نے یہ بات ٹھیک ٹھاک کر جان لی اور مجھ سے لڑنے لگی۔“

رانی کیتکی کا بھبھوت آنکھوں میں لگا کر گھر سے باہر نکل جانا اور سب چھوٹے بڑوں کا تمللانا۔

دس پندرہ دن پیچھے ایک رات رانی کیتکی بن کہے مدن بان کے، وہ بھبھوت آنکھوں میں لگا کر گھر سے باہر نکل گئی کچھ کہنے میں نہیں آتا جو ما، باپ پر ہوئی سب نے یہ بات لہرادی گرو جی نے کچھ سمجھ کر رانی کیتکی کو اپنے پاس بولا لیا ہوگا۔ مہاراجا جگت پرکاش

اور مہارانی کام لتا راج پاٹ سب کچھ اس بروگ میں چھوڑ چھاڑ ایک پہاڑ کی چوٹی پر جا بیٹھے اور کسی کو اپنے لوگوں میں سے راج تھامنے کے لیے چھوڑ گئے۔ تب مدن بان نے وہ سب باتیں کھولیاں رانی کیتکی کے ما، باپ نے یہ کہا 'اری مدن بان جو تو بھی اون کے ساتھ ہوتی تو کچھ ہمارا جی ٹھہرتا اب جو وہ تجھے لے جائیں تو تو کچھ پھر مچر نہ کیے جیو اون کے ساتھ ہولیک جیو جتنا بھصوت ہے، تو اپنے پاس رکھ۔ ہم کیا اس را کھ کو چولھے میں ڈالیں گے؟ گرو جی نے تو دونوں راجوں کا کھوج کھویا کنور اودے بھان اور اس کے ما، باپ ووں ٹھور رہے اور جگت پر کاش اور کام لتا کو یوں تلپٹ کیا۔ بھصوت نہ ہوتا تو یہ باتیں کاھے کو سامھنے آتیں۔ (ندان) مدن بان بھی اون کے ڈھونڈھنے کو نکلی، آنجن لگاے ہوئے رانی کیتکی، رانی کیتکی کہتی چلی جاتی۔ بہت دنوں پیچھے کہیں رانی کیتکی بھی ہرنوں کی ڈاروں میں اودے بھان، اودے بھان چنگھاڑتی ہوئی آنکلی جو ایک نے ایک کو تاڑ کر یوں پکارا: "اپنی اپنی آنکھیں ڈھو ڈالو"۔ ایک ڈیرے پر بیٹھ کر دونوں کی مٹ بھیر ہوئی، گلے مل کے ایسی روئیاں جو پہاڑوں میں کوک سی پڑ گئی:

دوہا اپنی بولی کا:

چھا گنی ٹھنڈی سانس جھاڑوں میں

پڑ گنی کوک سی پہاڑوں میں

دونوں جنیا ایک ٹیلے پر اچھی سی چھانہ تاڑ کے آ بیٹھیاں اپنی اپنی باتیں

دوہرا نے لگیں۔

بات چیت مدن بان کی رانی کیتکی کے ساتھ

رانی کیتکی نے اپنی بیٹی سب کہی اور مدن بان وہی اگلا جھینکنا جھینکا کی اور اون کے ما

، باپ نے اون کے لیے جو جوگ سادھا اور جو بروگ لیا تھا سب کہا۔ جب مدن بان یہ سب کچھ

کہہ چکی تو پھر ہنسنے لگی۔ رانی کیتکی یہ لگی پڑھنے، دو ہسے اپنی بولی کے:

ہم نہیں ہنسنے سے روکتے جس کا جی چاہے ہنسنے
ہے وہی اپنی کہاوت: آ پھنسنے جی آ پھنسنے
اب تو سارا اپنے پیچھے جھگڑا جاٹا لگ گیا
پانو کا کیا ڈھونڈھتی ہے؟ جی میں کاٹا لگ گیا

مدن بان سے کچھ رانی کیتکی کے آنسو پونچھتے سے چلے اونے یہ بات ٹھہرائی
: جو تم کہیں ٹھہرو تو میں تمہارے اون او جڑے ہوئے ما، باپ کو چپ چاپ یہیں لے آؤں
اور اونھیں سے اوس بات کو ٹھہراؤں۔ گسائیں مہندر رگر، جس کے یہ سب کروتھیں،
وہ بھی اونھیں دونوں او جڑے ہوووں کی مٹھی میں ہے۔ اب بھی میرا کہا جو تمہارے دھیان
چڑھے تو گئے ہوئے دن پھر پھر سکتے ہیں، پر تمہارے کچھ بھاویں نہیں، ہم کیا پڑے بکتے
ہیں۔ میں اس پر بیڑا اوٹھاتی ہوں، بہت دنوں میں رانی کیتکی نے اس پر اچھا کہا اور
مدن بان کو اپنے ما، باپ پاس بھیجا اور چٹھی اپنے ہاتھوں سے لکھ بھیجی، جو آپ سے کچھ ہو
سکے، تو اوس جوگی سے یہ ٹھہرا کے آویں۔

مہاراج اور مہارانی کے پاس مدن بان کا

پھر آنا اور چت چاہی بات کا سنانا

مدن بان رانی کیتکی کو اکیلا چھوڑ کر راجا جگت پرکاش کا اور رانی کا مالتا جس
پہاڑ پر بیٹھے ہوئے تھے وہاں چھٹ سے آدیس کر کے آکھڑی ہوتی ہے اور کہتی ہے
لیجیے آپ کا گھر نئے سر سے بسا اور اچھے دن آئے رانی کیتکی کا ایک بال بھی بیکا نہیں ہوا۔
اونھیں کے ہاتھ کی یہ چٹھی لائی ہوں۔ آپ پڑھ لیجیے۔ آگے جو چاہیے سو کیجیے۔ مہاراج
نے اسی بگھر میں سے ایک رونگٹا توڑ کر آگ پر دھر دیا۔ بات کی بات میں گسائیں مہندر

گر آپہونچے اور کچھ یہ نیا سا نگ جوگی اور جوگن کا آیا تھا آنکھوں دیکھا۔ سب کو چھاتی سے لگایا اور ہا بگھم تو اسی لیے میں سوئپ گیا تھا (کہ) جو تم پر کچھ ہوئے تو اس کا ایک رونکا پھونک دیجو۔ تمہارے گھر کی یہ گت ہو گئی۔ اب تک تم کیا کر رہے تھے۔ کن نیندوں (میں) سوتے تھے؟ پر تم کیا کرو؟ وہ کھلاڑی جو جو روپ چاہے سو دیکھا وے جو جو ناچ چاہے سو نچا وے۔ بھبھوت لڑکی کو کیا دینا تھا۔ ہرن ہرنی تو اودے بھان اور سورج بھان اس کے باپ کو اور کچھمی باس اور اس کی ما کو میں نے کیا تھا، میرے آگے پھر اون تینوں کو جیسے کا تیسرا کرنا کچھ بڑی بات نہ تھی۔ اچھا، ہوئی سو ہوئی اب چلو اوٹھو اپنے راج پر برا جو اور بیاہ کے ٹھاٹھ کرو۔ اب تم اپنی بیٹی کو سمیٹو، کنوراودے بھان کو میں نے اپنا بیٹا کیا اور اس کو لیکے میں بیاہنے چڑھوں گا۔ مہاراج یہ سنتے ہی اپنے راج کی گدی پر آ بیٹھے اور اسی گھڑی کہہ دیا ساری چھتوں کو اور کوٹھوں کو گوٹے سے منڈھ لو، اور سونے روپے کے رو پہلے سنہرے سہرے سب جھاڑ اور پہاڑوں پر باندھ دو اور پیڑوں میں موتی کی لڑیاں گوندھو، اور کہہ دو، چالیس دن چالیس رات تک جس گھر میں ناچ آٹھ پہر نہ رہے گا اس گھر والے سے میں روٹھ رہوں گا اور جانوں گا، یہ میرے دکھ سکھ کا ساتھی نہیں (اور) چھ مہینے جد کوئی چلنے والا کہیں نہیں ٹھہرے اور رات دن چلا جائے اس ہیر پھیر میں وہ راج تھا سب کہیں یہی ڈول ہو گیا۔

جانا مہاراج اور مہارانی اور گسائیں مہندر رگر

کارانی کیتکی کے لینے کے لیے

پھر گرو جی مہاراج اور مہارانی، مدن بان کے ساتھ وہاں آ پہنچے جہاں رانی کیتکی چپ چاپ سون کھینچے ہوئے بیٹھی ہوئی تھی۔ گرو جی نے رانی کیتکی کو اپنی گود میں لیکے کنوراودے بھان کا چڑھا و اچڑھا دیا اور کہا لو تم اپنے ما، باپ کے ساتھ اپنے گھر سدھارو

اب میں اپنے بیٹے کنوراودے بھان کو لیے ہونے آتا ہوں۔

گرو جی گسائیں، جن کو ڈنڈوتھے، سو تو ووں سدھارتے ہیں آگے جو ہوگی کہنے میں آوے گی۔ یہاں کی یہ دھوم دھام اور پھیلاوا دھیان کیجئے۔

مہاراج جگت پرکاش نے اپنے سارے دیس میں کہا یہ پکار دیں: ”جو یہ نہ کرے گا اوس کی بُری گت ہوگی۔ گانوگانو میں آمنے سامنے ترپولے بنا بنا کے سوھے کپڑے اون پر لگا دو، اور گوٹ دھنک کی اور گوگرور و پہلی سنہری اور کرنیں اور ڈانگ ناگ رکھو، اور جتنے بڑھ، پپیل کے پرانے پرانے پیڑ جہاں جہاں ہوں اون پر گوٹے کے پھولوں کے سہرے بڑے بڑے ایسے جس میں سر سے لگا جڑ تک اون کی تھلک اور جھلک پہونچے باندھ دو“ چونکہ پودھوں نے رنگ کے سوھے جوڑے پہنے، سب پانوں میں ڈالیوں نے توڑے پہنے، بوٹی بوٹی پھول پھل کے گہنے جو بہت نہ تھے تو تھوڑے تھوڑے پہنے، جتنے ڈھڈھے اور ہریا ول میں لہلہے پات تھے، سب نے اپنے اپنے ہاتھ میں چچھی مہندی کی رچا وٹ سجا وٹ کے ساتھ جتنی سماوٹ میں سما سکی، کر اور جہاں تلک نول بیاہی دھنیں ننھی ننھی پھلیوں کی اور سہا گنیں نئی نئی کلیوں کی جوڑے پنکھڑیوں کے پہنے ہوئے تھیں۔ سب نے اپنی اپنی گود سہاگ پیار کے پھول اور پھلوں سے بھر لی۔ اور تین برس کا پیسا، جو لوگ دیا کرتے تھے اوس راجا کے راج بھر میں جس جس ڈھب سے ہوا، کھیتی باڑی کر کے، ہل جوت کے اور کپڑا تانچ کے کھونچ کے، سو سب اون کو چھوڑ دیا جو جو اپنے گھروں میں بناؤ کے ٹھاٹھ کریں اور جتنے راج بھر میں کنویں تھے کھنڈ سالوں کی کھنڈ سالیس (لے جا) اون میں اونڈیلی گئیں اور سارے بنوں میں اور پہاڑ تلیوں میں لالٹینوں کی جھم جھماھٹ راتوں کو دکھائی دینے لگی۔ اور جتنی جھیلیں تھیں اون سب میں

کنسہ اور ٹیسو اور ہار سنگار پڑ گیا اور کیسر بھی تھوڑی تھوڑی گھولنے میں آگئی اور پنڈنگ سے لگا جڑ تک جتنے جھاڑ جھنکاروں میں پتے اور پتوں کے بندھے چھتے تھے اون پر وہ پہلے سہرے ڈانگ گوند لگا لگا کے چپکا دئے اور سبھوں کو کہہ دیا گیا جو سوھی پگڑی اور سوھے باگے بن کوئی کسی ڈول کا کسی روپ سے نہ پھرے چلے اور جتنے گویئے، نچویئے، بھانڈ، بھگیتے، رس دھاری اور سنگیت پر ملونا ناچتے ہوں سب کو کہہ دیا، جن جن گانوں میں جہاں جہاں ہوں اپنے اپنے ٹھکانوں سے نکل کر اچھے اچھے بچھونے بچھا بچھا کر گاتے بجاتے، دھو میں مچاتے، ناچتے کودتے رہا کریں۔

ڈھونڈنا گسامیں مہندر گر کا کنوراودے بھان

اور اوس کے ما، باپ کو اور نہ پانا اور بہت سا تلملانا

اور راجا اندر کا اوس کی چٹھی پڑھ کے آنا۔

یہاں کی بات اور چہلیں جو کچھ ہیں سو یہیں رہنے دو۔ اب آگے یہ سنو۔ جوگی مہندر گر اور اوس کے نوے لاکھ اتیتوں نے سارے بن کے بن چھان مارے، کہیں کنوراودے بھان اور اوس کے ما، باپ کا ٹھکانہ نہ لگا، تب ان نے راجا اندر کو چٹھی لکھ بھیجی۔ اوس چٹھی میں یہ لکھا ہوا تھا۔ ”ان تینوں جنوں کو میں نے ہرن اور ہرنی کر ڈالا تھا۔ اب اون کو ڈھونڈتا پھرتا ہوں، کہیں نہیں ملتے اور میری جتنی سکت تھی اپنے سے کر چکا ہوں۔ اور اب میرے مونہ سے نکلا، کنوراودے بھان میرا بیٹا اور میں اوس کا باپ۔ اوس کی سسرال میں سب بیاہ کے ٹھاٹھ ہو رہے ہیں، اب مجھ پر نیٹ گاڑھ ہے۔ جو تم

سے ہو سکے سو کرو۔“

راجا اندر گر و مہندر گر کے دیکھنے کو سب اندرا سن سمیت آپ آن پہنچتا ہے اور کہتا ہے ”جیسا آپ کا بیٹا تیسرا میرا بیٹا۔ آپ کے ساتھ میں سارے اندر لوک کو سمیٹ کر کنوراودے بھان کو بیاہنے چڑھوں گا“ گسائیں مہندر گر نے راجا اندر سے کہا: ”ہماری آپ کی ایک ہی بات ہے پر کچھ ایسی سوچھائیے، جس میں وہ کنوراودے بھان ہاتھ آویں۔ یہاں جتنے گویے اور گائیں ہیں ان سب کو ساتھ لیکے ہم اور آپ سارے بنوں میں پھریں کہیں نہ کہیں ٹھکانا لگ جائے گا۔“

ہرن اور ہرنی کے کھیل کا بگڑنا اور کنوراودے بھان اور اون

کے ما، پاپ کائے سر سے روپ پکڑنا

ایک رات راجا اندر اور گسائیں مہندر گر نکھری ہوئی چاندنی میں بیٹھے راگ سن رہے تھے۔ کروڑوں ہرن آس پاس آن کے راگ کے دھیان میں چوکڑی بھولے سر جھکائے کھڑے تھے۔ اس میں راجا اندر نے کہہ دیا: ”ان سب ہرنوں پر میرے سکت گرو کی بھگت پھوڑی منتری، ایسری باچا، پڑھ کے ایک ایک چھینٹا پانی کا دو“ کیا جانے وہ کیسا پانی تھا پانی کے چھینٹے کے ساتھ ہی کنوراودے بھان اور اون کے ما، باپ تینوں جنے ہرنوں کا روپ چھوڑ کر جیسے تھے ویسے ہو جاتے ہیں۔ مہندر گر اور راجا اندر ان تینوں کو گلے لگاتے ہیں اور پاس اپنے بڑی آؤ بھگت سے بٹھاتے ہیں۔ اور وہی پانی کا گھڑا اپنے لوگوں کو دے کر وہاں بھجوا دیتے ہیں۔ جہاں سر مندوواتے ہی اولے

پڑے تھے۔ راجا اندر کے لوگ جو پانی کے چھینے وہی ایسری باچا پڑھکے دیتے ہیں، جو جو مرے تھے، سب اونٹھ کھڑے ہوتے ہیں۔ اور جو اڈھموائے ہو کے بھاگ بچے تھے سب سمٹ آتے ہیں۔ راجا اندر اور مہندر گر کنور اودھے بھان اور راجا سورج بھان اور رانی کچھی باس کو لے کر ایک اوڑن کھولے پر بیٹھ کر بڑی دھوم دھام سے اون کو اپنے راج پر بٹھا کے بیاہ کے ٹھاٹھ کرتے ہیں۔ پنسیر یوں تیرے موتی اون سب پر نچھاور ہوتے ہیں۔ راجا سورج بھان اور اودھے بھان اور اون کی مارانی کچھی باس چت چاہی آس پا کر پھولے اپنے آپ میں نہیں سماتے، اور سارے اپنے راج کو یہی کہتے جاتے ہیں: 'جو نرے بھونرے کے مونہ کھول دو اور جس جس کو جو جو اوکت سو جھے، بول دو۔ آج کے دن سے اور کون سادن ہوگا ہماری آنکھوں کی پتلیوں کا جس سے چینھے اوس لادے اکلوتے کا بیاہ اور ہم تینوں کا ہرنوں کے روپ سے نکل کر پھر راج پر بیٹھنا۔ پہلے تو یہ چاہیے جن جن کی بیٹیاں بن بیاہیاں کنواریاں بالیاں ہوں اون سب کو اتنا کر دو جو اپنی جس جس چاؤ چوچ سے چاہیں اپنی اپنی گڑیا سنوار کے اوٹھاویں، اور جب تلک جیتی رہیں ہمارے یہاں سے کھایا پیا پکا یا ریندھا کریں، اور سب راج بھر کی بیٹیاں سدا سہاگنیں بنی رہیں اور سوھے راتے چھٹ کبھی کوئی کچھ نہ پہنا کرے اور سونے روپے کے کواڑ گزگا جمنی سب گھروں میں لگ جائیں اور سب کوٹھوں کے ماتھوں پر کیسر اور چندن کے ٹیکے لگے ہوں۔ اور جتنے پہاڑ ہمارے دیس میں ہوں اتنے ہی روپے سونے کے پہاڑ آمنے سامنے کھڑے ہو جائیں۔ اور سب ڈانگوں کی چوٹیاں موتیوں کی مانگ سے بن مانگے تانگے بھر جائیں اور پھولوں کے گہنے اور بندن واروں سے سب جھاڑ پہاڑ لدے پھندے رہیں۔ اور اس راج سے لگا اوس راج تلک ادھر میں چھت سی

باندھ دو۔ چٹا چٹا ایسا کہیں نہ رہے جہاں بھیڑ بھڑکا دھوم دھڑکانہ ہو چاہیے پھول اتنے بہت سارے کھنڈ جائیں، جو ندیاں جیسی سچ مچ پھولوں کی بہتیاں ہیں یہ سمجھا جائے اور یہ ڈول کر دو، جدھر سے دولہا بیاہنے کو چڑھیں، سب لالڑی اور ہیرے اور پکھراج کی ادھر ادھر کنول کی ٹٹیاں بن جائیں اور کھاریاں سی ہو جائیں۔ جن کے بیچوں بیچ سے ہو نکلیں۔ اور کوئی ڈانگ اور پہاڑ تلی کا اوتار چڑھاؤ ایسا دکھائی نہ دے جس کی گود پکھروٹوں اور پھول اور پھلوں سے بھری بھتولی نہ ہو۔

راجا اندر کا کنوراودے بھان کے بیاہ کا ٹھاٹھ کرنا

راجا اندر نے کہہ دیا ”وہ رنڈیاں چلبلیاں جو اپنے جو بن کے مدھ میں اوڑ چلیاں ہیں۔ اون سے کہہ دو سولہ سنگار بال بال گج موتی پرؤو، اور اپنے اپنے اچرج اور اچنبھے کے اوڑن کھٹولوں کے اس راج سے لے کے اوس راج تک ادھر میں چھت سی باندھ دو، پر کچھ ایسے روپ سے اوڑ چلو جو اوڑن کھٹولوں کی کھاریاں اور پھلواریاں سی سینکڑوں کوس تک ہو جائیں۔ اور اوپر ہی اوپر مردنگ، بین، جلت رنگ، مونہ چنگ، گھونگھرو، تیلے، کٹ تال اور سینکڑوں اس ڈھب کے انوکھے باجے بختے آئیں، اور اون کھاریوں کے بیچ میں ہیرے، پکھراج، ان بندھے موتیوں کے جھاڑ اور لالٹینوں کی بھیڑ بھاڑ کی جھم جھماھٹ دکھائی دے اور اونھیں لالٹینوں میں سے ہتھ پھول پھلجڑیاں، جاہی، جوہیاں، کدم، گیندا، چنبیلی اس ڈھب سے چھٹے جو دیکھتوں کی چھاتیوں کے کوڑ کھل جائیں اور پٹانے جو اوچھل اوچھل کے پھوٹیں، اون میں سے ہنتے ستارے اور بولتے پکھروٹے ڈھل ڈھل پڑیں۔ اور جب تم سب کو ہنسی آوے، تو چاہیے اوس ہنسی

سے موتیوں کی لڑیاں جھڑیں جو سب کے سب اون کو چن چن کے راج کے راجے ہو جاویں۔ ڈومنیوں کے روپ میں سارنگیاں چھیڑ چھیڑ سو ہلے گاؤ، دونوں ہاتھ ہلاؤ، اونگیاں نچاؤ، جو کسی نے نہ سنے ہوں وہ تاؤ بھاؤ، آ جاؤ، راو چاؤ دکھاؤ، ٹھڈیاں کپکپاؤ اور ناک بھویں تان تان بھاؤ بتاؤ، کوئی پھوٹ کر رہ نہ جاؤ، ایسا جماؤ لاکھوں برس میں ہوتا ہے۔ جو جو راجا اندر نے اپنے مونہ سے نکالا تھا آنکھ کی جھپک کے ساتھ و وھیں ہونے لگا۔ اور جو کچھ اون دونوں مہاراجوں نے ادھر ادھر کہہ دیا تھا، سب کچھ اسی روپ سے ٹھیک ٹھاک ہو گیا۔ جس بیاہنے کی یہ کچھ پھیلاوٹ اور جماوٹ اور رچاوٹ اوپر تلے اس جمگھٹ کے ساتھ ہوگی اس کا اور کچھ پھیلاؤ اکھٹا کچھ ہوگا۔ یہ دھیان کر لو۔

ٹھاٹھ کرنا گسامیں مہندر راجا کا

جب کنور اودے بھان کو اس روپ سے بیاہنے چڑھے اور وہ باہمن جو اندھیری کوٹھری میں موند اھوا تھا اس کو بھی ساتھ لے لیا اور بہت سے ہاتھ جوڑے اور کہا ”باہمن دیوتا ہمارے کہنے سنے پر نہ جاؤ تمہاری جو ریت ہوتی چلی آئی ہے بتاتے چلو“ ایک اوٹن کھٹولے پر وہ بھی ریت بتانے کو ساتھ ہوا۔ راجا اندر اور گسامیں مہندر گرا ریت ہاتھی پر جھومتے جھامتے دیکھتے بھالتے سارا اکھاڑا لیے چلے جاتے تھے۔ راجا سورج بھان دولہا کے گھوڑے کے ساتھ مالا جپتا ہوا پیدل تھا۔ اتنے میں ایک سناٹا ہوا، سب گھبرا گئے۔ اس سناٹے میں سے وہ جو جوگی کے نوے لاکھ اتیت تھے سب کے سب جوگی بنے ہوئے سیلی تاگی موتیوں کی لڑیوں کی گلوں میں ڈالے، گاتیاں اسی ڈھب کی باندھے، مرگ چھالوں اور بگھمروں پر آتھر کے لوگوں کے جیون میں جتنی اونگیاں چھا رہی تھیں، وہ چوگنی چکگنی ہو گیاں۔ سکھپال اور چندولوں اور رتھوں پر جتنی رانیاں مہارانی کچھی باس کے پیچھے چلی

آتیاں تھیں سب کو گدگدیاں سی ہونے لگیں اس میں کہیں بھر تری کا سا نگ آیا، کہیں جوگی جے پال آکھڑے ہوئے، کہیں مہادیو اور پاربتی دکھائی پڑے، کہیں گورکھ جاگے، کہیں مچھندر ناتھ بھاگے، کہیں مچھ کچھ باراہ سنمکھ ہوئے، کہیں پرسرام، کہیں باون روپ، کہیں ہرناکس اور نرسنگھ، کہیں رام کچھمن اور سیتا سامھنے آئے اور کہیں راون اور لژکا کا بکھیرا سارے کا سارا دکھائی دینے لگا۔ کہیں کنھیا جی کا جنم اشٹی میں ہونا اور باسدیو کا گوکل کو لے جانا اون کا اس روپ سے بڑھ چلنا اور گائیں چرانی اور مرلی بجانی اور گوپیوں سے دھو میں مچانی اور رادھکا کارس اور کجا کا بس کر لینا۔ وہی کریل کی کنجیں، بنسی پٹ چیر گھاٹ، بندرا بن سیوا گنج، برسارنے میں رہنا، اور اس کنھیا سے جو جو کچھ ہوا تھا سب کا سب جیوں کا تیوں آنکھوں میں آنا اور دوار کا جانا اور وہاں سونے کے گھر بنانا اور پھر برج کونہ آنا اور سولہ سو گوپیوں کا تملانا سامھنے آگیا۔ اون گوپیوں میں سے اودھو کا ہاتھ پکڑ کے ایک گوپی کے اس کہنے نے سب کو رولا دیا، جو اس ڈھب سے بول کے روندھے ہوئے جی کو کھولتی تھی۔

گیت

جب چھاڈ کریل کی کنجن کوں

ہردوار کا جیوں ماں جائے چھئے

کل دھوت کے دھام بنائے گھنے

مہراجن کے مہاراج بھئے

تج مسورکٹ اور کامریا

کچھو اورھی ناتے جور لیے

دھرے روپ نے
کیے نیہ نے
اور گتیاں چرائیو بھول گئے

اچھا پنا گھاٹوں کا کوئی کیا کہہ سکے

جتنے گھاٹ دونوں راج کی ندیوں میں تھے پکی چاندی کے تھکے سے ہو کر
لوگوں کو ہکا بکا کر رہے تھے۔ نواڑے بھولے بجرے، لچکے، مور پنکھی، سونا مکھی، سیام
سندر، رام سندر اور جتنی ڈھب کی ناویں تھیں، سترے روپ سے بچی سجائی، کسی کسائی سو
سو لچکے کھاتیاں آتیاں جاتیاں، لہراتیاں پڑی پھرتیاں تھیں۔ اون سب پر یہی گویے۔
کنچیاں، رام جنیاں اور ڈومیاں، کھچا کھچ بھری اپنے اپنے کرتب میں ناچتی گاتی، بجاتی،
کو دتی پھاندتی، دھو میں مچاتیاں، انگڑاتیاں، جمھاتیاں اونگلیاں نچاتیاں، اودھلی پڑتیاں
تھیں اور کوئی ناؤ ایسی نہ تھی جو سونے کے روپے کے پتروں سے منڈھی ہوئی اور اساری
سے ڈھپی ہوئی نہ ہو۔ اور بہت سے ناؤں پر ہنڈولے بھی اسی ڈھب کے، اون پر
گانینیں بینھیں جھولتی ہوئیں سو ہلے کدارے اور باگیسری کا نہڑے میں گارھیں تھیں دل
بادل ایسے نواڑوں کے سب جھیلوں میں بھی چھا رہے تھے۔

آپہو نچنا کنوراودے بھان کا بیاہ کے ٹھاٹھ کے ساتھ دولھن کی ڈیوڑھی پر

اس دھوم دھام کے ساتھ کنوراودے بھان سہرا باندھے جب دولھن کے گھر
تک آن پہونچا اور جو ریتیں اون کے گھرانے میں ہوتی چلی آتیاں تھیں، ہونے لگیاں،
مدن بان رانی کیتکی سے ٹھٹھولی کر کے بولی ”لیجئے اب سکھ سمیٹے بھر بھر جھولی، سر نہوڑائے
کیا بیٹھی ہو؟ آؤ نہ، نک ہم تم مل کے جھروکوں سے اونھیں جھانکئیں“ رانی کیتکی نے کہا:
”نہری ایسی نلجی باتیں ہم سے نہ کرا ایسی کیا پڑی جو اس گھڑی ایسی کڑی جھیل کر، ریل پیل
کر، اوپٹن اور تیل پھلیل بھرے ہوئے اون کے جھانکنے کو جا کھڑی ہوں؟ مدن بان اس
رکھائی کو اوڑان گھائی کی انٹیوں میں کر بولی:

دوھے اپنی بولی کے

یوں تو دیکھو واچھڑے جی واچھڑے جی واچھڑے
ہم سے اب آنے لگی ہیں آپ یوں مہرے کڑے
چھان مارے بن کے بن تھے آپ نے جن کے لیے
وہ ہرن جو بن کے مدھ میں ہیں بنے دولھا کھڑے
تم نہ جاؤ دیکھنے کو جو اونھیں کچھ باتھے
جھانکنے کے دھیان میں ہیں اون کے سب چھوٹے بڑے
ہے کہاوت جی کو بھاوے یوں ہیں پر منڈیا ہلائے
لے چلیں گے آپ کو، ہم ہیں اسی دھن پر اڑے

سانس ٹھنڈی بھر کے رانی کیتکی بولی یہ سچ
سب تو اچھا کچھ ہوا، پر اب بکھیرے میں پڑے

واری پھیری ہونا مدن بان کارانی کیتکی پر اور
اوس کی باس سونگھنا اور اونیدے پن سے اونگھنا

اوس گھڑی کچھ مدن بان کورانی کیتکی کے مانجھے کا جوڑا اور بھینا بھینا پن اور
آنکھریوں کا بجیانا اور بکھرا بکھرا جانا بھلا لگ گیا، تو رانی کیتکی کی باس سونگھنے لگی اور اپنی
آنکھوں کو ایسا کر لیا جیسے کوئی اونگھنے لگتا ہے۔ سر سے لگا پانوں تک جو واری پھیری ہو کے
تلوے سہلانے تب لگی۔ رانی کیتکی جھٹ سے دھیمی سی سسکی، لچکے کے ساتھ اونھی مدن
بان بولی ”میرے ہاتھ کے ٹھوکے سے وہ ہی پانوں کا چھالا دوکھ گیا ہوگا جو ہرنوں کی
ڈھونڈ ڈھانڈھ میں پڑ گیا تھا“۔ ایسی دکھتی چٹکی کی چوٹ سے مسوس کر رانی کیتکی نے
کہا ”کانٹاڑ اتواڑا اور چھالا پڑا تو پڑا، پرنگوڑی تو کیوں میری پنچھالا ہوئی۔“

سراھنارانی کیتکی کے جو بن کا

رانی کیتکی کا بھلا لگنا لکھنے پڑھنے سے باہر ہے۔ وہ دونوں بھوؤں کی
کھچاوٹ اور پتلیوں میں لاج کی سماوٹ اور نوکیلی پلکوں کی رونا دھٹ اور ہنسی کی
لگاوٹ دنٹریوں میں مسی کی اوداھٹ اور اتنی بات پر روکاوٹ سے ناک اور تیوری
چڑھالینا اور سہیلیوں کو گالیاں دینا اور چل نکلنا اور ہرنیوں کے روپ سے کر چھالیں
مار کر پڑے اوچھلنا، کچھ کہنے میں نہیں آنا۔

سراھنا کنور جی کے جو بن کا

کنور اودے بھان کے اچھے پنے میں کچھ چل نکلنا کس سے ہو سکے؟ ہوے رے! اون کے او بھار کے دنوں کا سہانا پن اور چال ڈھال کا اچھن بچھن اوٹھتی ہوئی کو نپل کی پھین اور مکھڑے کا گدرا یا ہوا جو بن، جیسے بڑے تڑکے ہرے بھرے پہاڑوں کی گود سے سورج کی کرن نکل آتی ہے۔ یہی روپ تھا۔ اون کی بھیگی مسوں سے رس کا پکا پڑنا اور اپنی پر چھائیں دیکھ کر اکڑنا۔ جہاں جہاں چھانہ تھی اوس کا ڈول ٹھیک ٹھاک، اون کے پانوں تلے جیسے دھوپ تھی۔

دولھا اودے بھان کا سنگا سن پر بیٹھنا

دولھا اودے بھان سنگا سن پر بیٹھا اور ادھر ادھر راجا اندر اور جوگی مہندر گر جم گئے اور دولھا کا باپ اپنے بیٹے کے پیچھے مالا لیے کچھ کچھ گنگنانے لگا اور ناچ لگا ہونے۔ اور ادھر میں جو اوڑن کھولے اندر کے اکھاڑے کے تھے، سب کے سب اوسی روپ سے چھت باندھے ہوئے تھر کا کیے۔ مہارائیاں دونوں سدھنیں بن کے آپس میں ملیاں چلیاں اور دیکھنے دا کھنے کو کوٹھوں پر چندن کے کواڑوں کے اڑتلوں میں آ بیٹھیاں، سانگ، سنگیت، بھنڈتال، رھس ہونے لگا۔ جتنے راگ اور راگنیا تھیں: یمن کلیان، سدھ کلیان، ججوتی کا نھرا، کھنباچ سوھنی، برج بھاگ، سوھرت، کالنگڑا، بھیروی کھٹ لمت، بھیروں، روپ پکڑے ہوئے سچ مچ کے جیسے گانے والے ہوتے ہیں، اوسی روپ سے اپنے اپنے سمیں پر گانے لگے اور گانے لگیاں۔ اوس ناچ کا جو بھاؤ تاؤ

رچاؤٹ کے ساتھ ہوا کس کا منہ جو کہہ سکے؟ جتنے مہاراجا جگت پرکاش کے سکھ چین کے گھرتھے! مادھو بلاس، رس دھام، کشن نواس، مچھی بھون، چندر بھون سب کے سب اپنے سے لپیٹے اور سچے موتیوں کی جھالریں اپنی اپنی گانٹھ میں سمیٹے ہوئے ایک پھین کے ساتھ متوالوں کے روپ سے جھوم جھوم بیٹھنے والوں کے مونہ چوم رہے تھے۔ بیچوں بیچ اون سب گھروں کے ایک آرسی دھام بنایا تھا۔ جس کی چھت اور کواڑ اور آنگن میں آرسی چھت کہیں لکڑی اینٹ پتھر کی پٹ، ایک اونگی کے پورے بھرنہ تھی۔ چاندنی کا جوڑا اپنے ہوئے چودھویں رات جب گھڑی چھ ایک رات رہ گئی تب رانی کیتی کی سی دلہن کو اسی آرسی بھون میں بٹھا کر دولہا کو بلا بھیجا۔ کنوراودے بھان کنھیٹا بنا ہوا، سر پر مکٹ دھرے، سہرا باندھے، اوتی تڑاوے اور جمگھٹ کے ساتھ چاند سا مکھڑا لیے جا پہنچا جس جس ڈھب سے بائسن اور پنڈت کہتے گئے اور جو مہاراجوں میں ریتیں ہوتی چلی آتیاں تھیں اوتی ڈول سے اوتی روپ سے بھونری گٹھ جوڑا سب کچھ ہولیا۔

دوھے اپنی بولی کے

اب اودے بھان اور رانی کیتی دونوں ملے
 آس کے جو پھول کمھلائے ہوئے تھے پھر کھلے
 چین ہوتا ہی نہ تھا جس ایک کو اوس ایک بن
 رہنے سہنے سو لگے آپس میں اپنے رات دن
 اے کھلاڑی یہ بہت تھا کچھ نہیں تھوڑا ہوا
 آن کر آپس میں جو دونوں کا گٹھ جوڑا ہوا

چاہ کے ڈوبے ہوئے اے میرے داتا سب ترس

دن پھرے جیسے اونہوں کے ویسے سب کے دن پھریں

وہ اوڑن کھٹولے والیاں جو ادھر میں چھت باندھے ہوئے تھرک رہی تھیں، بھر بھر جھولیاں اور منٹھانیاں ہیرے اور موتیوں سے نچھاور کرنے کے لیے اوتر آئیاں اور اوڑن کھٹولے جیوں کے تیوں ادھر میں چھت باندھے ہوئے کھڑے رہے۔ دولھا دلہن پر سے سات سات واری پھیرے ہونے میں پس پس گئیاں اور اون سبھوں کو ایک چٹکی سی لگ گئی۔ راجا اندر نے دولہن کی مونہ دکھائی میں ایک ہیرے کا اکڈال چھپر کھٹ اور ایک پیڑھی پگھراج کی دی اور ایک پارجات کا پودھا جس سے جو پھل مانگیے سوھی ملے، دولہن کے سامنے لگا دیا، اور ایک کام دھین گائے کی پٹھیا بھی اوس کے نیچے باندھ دی، اور اکیس لونڈیاں اونھیں اوڑن کھٹولے والیوں میں سے چن کے اچھی سے اچھی، ستھری سے ستھری، گاتی بجاتیاں، سیتی پروتیاں، سگھڑ سے سگھڑ، سوئیں اور اونھیں کہہ دیا ”رانی کیتکی چھٹ اون کے دولھا سے کچھ بات چیت نہ رکھیو، تمہارے کان پہلے ہی مروڑے دیتا ہوں۔ نہیں تو سب کی سب پتھر کی مور تیں بن جاؤ گی اور اپنا کیا آپ پاؤ گی“ اور گسامیں مہندر گرجی نے باون تولے پاؤرتی جسے کہتے ہیں اور سنتے ہیں اوس کے اکیس منکے آگے رکھے اور کہا ”یہ بھی ایک کھیل ہے جب چاہیے تو بہت سا تانبا گلا کے ایک اتنی سی چٹکی چھوڑ دیجئے گا، کنچن ہو جائے گا“۔ اور جو گی جی نے یہ سبھوں سے کہہ دیا: ”جو لوگ اون کے بیاہ میں جاگے ہیں اون کے گھروں میں چالیس دن رات سونے کی ٹڈیوں کے روپ میں ہن برسیں، اور جب تک جنیں کسی بات کو پھر نہ ترسیں“۔

نولاکھ نینانوے گائیں سونے روپے کی سنگوئیوں کی جڑاؤ گہنا پہنے ہوئے
 گھنگھر و جھنجھناتیاں، ہامھنوں کو دان ہوئیں اور سات برس کا پیسا سارے سارے راج کو
 چھوڑ دیا گیا بائیس سے ہاتھی اور چھتیس سے اونٹ روپوں کے توڑے لدے ہوئے لانا
 دئے۔ کوئی اوس بھیڑ بھاڑ میں دونوں راج کا رہنے والا ایسا نہ رہا جس کو گھوڑا جوڑا،
 روپوں کا توڑا سونے کے جڑاؤ کروں کی جوڑی نہ ملی ہو۔

اور مدبان چھٹ دو لھا دلھن کے پاس کسی کا بھو او نہ تھا، جو بن بلائے چلی
 جائے، بن بلائے دوڑی آئے، تو وہی آئے اور ہنسائے تو وہی ہنسائے۔ رانی کیتکی
 کے چھیڑنے کو اون کے کنوراودے بھان کو کنورا کیوڑا جی کہہ کے پکارتی تھی اور اسی بات
 کو سو سو روپ سے سنوارتی تھی۔

دوھے اپنی بولی کے

گھر بسا جس رات اونھوں کا تب مدن بان اوس گھڑی
 کہہ گئی دو لھا دلھن کو ایسی سو باتیں کڑی
 باس پا کر کیوڑے کی کیتکی کا جی کھلا
 سچھے ان دونوں جنوں کو اب کسی کی کیا پڑی
 کیا نہ آئی لاج کچھ اپنے پرانے کی؟ اجی
 تھی ابھی اوس بات کی ایسی بھلا کیا ہر بڑی

مسکرا کر تب دلہن نے اپنے گھونگھٹ سے کہا
” موگرا سا ہو کوئی کھولے جو تیری گل جھڑی
جی میں آتا ہے ترے ہونٹوں کو مل ڈالوں ابھی
بل بے، اے رنڈی، ترے دانتوں کی مسی کی ڈھڑی“



فرہنگ

سوائے، بجز	چھٹ	معانی	الفاظ
بات شروع کر	ڈول ڈال	بڑے ادب کے	سر جھکا کر ناک
خیال آیا	دھیان میں چڑھ	ساتھ	رگڑنا
سوائے ہندی کے	ہندی جھٹ	انسان	یہ کل کا پتلا
فارسی عربی کے		خدا کا خیال رکھے	کھلاڑی کی سدھ
الفاظ نہ آئیں			رکھے
بالکل	نپٹ	تکلیفیں کیوں جھیلے	کڑوا سیلا کیوں
طرح	روپ		ہو
فارسی عربی	باہر کی بولی	مٹی کے پتلوں یا	مورتوں کو جی دان
پرانے زمانے کے	پرانے دھرانے	انسانوں کو زندگی	دے
بوڑھے	بوڑھے گھاگ	عطا کرے	
کہا	کھراگ لائے	خدا کی تعریف بیان	کہہ مار کے کرتب
لائق، شرفا	اچھوں سے اچھے	کر سکے	کچھ بتا سکے
ویسا ہی	جون کا توں	کہے	پڑا بکے
طریقہ ڈھنگ	ڈول	یاد، دھیان	سرف
سن کر	ٹھوکا	تعریف کریں	سراہا کریں
بڑ بولا	انوکھا بولا	عبادت کرتا ہوں	جپتا ہوں
انگلیاں مڑکاؤں	اونگلیاں نچاؤں	بے حد خوش ہونا	پھولا
		محبت، چاہ	چاؤ

کنوتیاں اٹھائے	تیز بھار ہی تھی	گٹھ جوڑا	بیابان
بگ چھٹ	تیز باگ اٹھائے	اچرج اور اچنبھے کی	تعجب کی
سپھل	اچھا پھل، نتیجہ	جیسا منہ ویسی تھپڑ	جیسے کو تیسرا ملا
ایک جا کھ	یکجا	چت چاہی بات	حسب مراد،
ناہ ٹوہ کی ٹھیرے	پھر مچر کریں گے	خواہش کے مطابق	
کھیر		لکھاوٹ، تحریر	لکھوٹی
سبھ مہورت	نیک ساعت	میری بدنامی ہے	میرے سر چوٹ
گوت کا میل تو	خاندانی تعلق نہیں		ہے
نہیں		خوبصورتی	انوپ روپ
ڈنڈ	بازو	کائی خاص بات یا	کچھ دال میں کالا
باو بھک	غرور گھمنڈ	بھید ہے	ہے
اکڈال	بالکل نیا	پنگ	چھپر کھٹ
اتیتوں	چیلوں، شاگردوں	تشریف لے جائیں	سدھارئے
رے رے	مریدوں	منہ درمنہ میں نے	لکھ بات ہو کے
آٹھ پہروپ	علیحدہ علاوہ	کچھ نہ کہا	میں نے کچھ نہ کہا
بندھوں کا سا	ہر وقت غلاموں کی	پریشان اور مایوس	جی ناک میں آگیا
دھرے	طرح ہاتھ باندھے	ہو گیا	
بھگو	ہوئے	محبت دنیا میں سب	جگ میں چاہ کے
باگھمبر	بھاگنے والا، ایلچی	کو بے چین کئے	ہاتھ کسی کو سکھ نہیں
	شیر کی کھال	ہوئے ہے	

گارتیاں ہیں	گارتیاں ہیں	اپنی چوکرڑی بھول	شرما جائے
چنگھاڑسی پڑگئی	شور مچ گیا	جائے	جائے
ناہ نوہ کی	ہاں نہیں چھر مچر	کان رکھ کے	غور سے
مسوس کے	فکر کر کے	سنمکھ ہو کے	سامنے آکر
رکھائیاں نہ دیجئے	بے مروتی نہ کیجئے	نک	ذرا
چھانہ	سایہ	ڈھب سے	طریقہ سے
پدئیاں	باعصمت لڑکیاں	اوبھار	آغاز
سردھری	سردار	سنگھار	عبارت کی خوبی سکا
بولیاں ٹھولیاں نہ	بے کار باتیں نہ	حسن	حسن
مارو	بناؤ	سورج کی ایک	سورج کی طرح وہ
ان کا منہ ڈول	طریقہ	سوت آملی تھی	چمکدار تھا
ہونٹھ پڑ پڑائے	ہونٹ خشک	سالھے میں پاؤں	سولہواں سال شروع
سر رہتا رہے جاتا	چاہے مرے یا جیوں	رکھا تھا	ہوا تھا
جائے	جائے	جامائیں	جمائیاں
پتے سب نے	خاندان بتایا	جی لوٹ پوٹ ہوا	جی چاہا، خواہش
کھولے	کھولے	پیدا ہوئی	پیدا ہوئی
مٹ بھیٹ	ملاقات	امریمان دھیان	آم کے درخت نظر
باتیں آئیاں	پیغام آئے	چڑھیں	پڑے
دھن بھاگ	خوش قسمتی	رنڈیاں	عمورتیں
گوائیاں	سہیلی	اگلی	بڑھ کر

سربہکلا دیں، مار	اپنے ونڈیں کو	ہوا کے گھوڑے پر	باؤ کے گھوڑے کی
مارے پھریں	بلا دیں	سوار	پیٹھ پر لاگا
بیٹا	پوت ابدھوت	ہرن کی کھالوں	مرگ چھالوں
بے مروتی	رکھائیاں	حاضر حضور	گورکھ جاگا
بیان کیں	کھولیاں	ٹھکانا، پتہ	تھل بیڑا
جدائی	بروگ	سمیت، سب کا	سہتی
بے جگہ	بے ٹھور	سب	
پرنوں کا غول	ڈاروں	چین سے رہو	آنندیں کرو
تالاب	ڈبرے	خوشی مناؤ، موج	دندناؤ
رومیں	رویائیں	اڑاؤ	
عورتیں	جنیاں	مشکل	گاڑ
بیٹھیں	بیٹھیاں	سلام کیا	ڈنڈوت کی
سلام حکم	آدلیں	درخت	ردکھ
قدرت	کھلاڑی	تیز شوخ رنگ کے	ڈھڈ ہے پھول
خاموش	سن کھینچی	پھول	
چمک	ٹھنک	دھوکہ دھوکہ میں	بھلاوے میں
چوٹی	پھنگ	قربان جاؤں	واری
چمکدار شے	ڈانک	باتیں، چیزیں	لٹکے
سوائے	بن	پھلا کے	تھتھا کے
		مصیبت کی ماری	نجی کھسوٹی

ہنڈولے	بڑی کٹھن یا سکت	پنت گاڑھ
ناؤون	مشکل	سنگت گرو
صدقہ قربان	واری پھیری	جوزے بھوزے
نشہ یا نیند	اینڈے پن	اکت
لگ جانے سے	ٹھو کے سے	چاؤ چوچ
دم کی طرح میرے	پنچھالائی ہوئی	سو ہے رالے چھٹ
ساتھ یا میرا پیچھا		سوائے سرخ رنگ
لیے ہے		پہاڑون
تیر کی طرح گھسی	رودناہٹ	کھنڈ جائیں
جاتی تھیں		ڈول کر دو
کودنا لچکنا جھجکنا	کر چھالیں مار	لاٹری
بیان سے باہر ہے	پرے اوچھلنا کچھ	پہاڑتلی
	کہنے میں نہیں آتا	پکھروٹوں
آئینہ خانہ	آرسی دھام	بھتولی
سوائے آئینہ کے	آرسی چھٹ	مدہ میں اڑچلیاں ہیں
چیز، حصہ، ٹکڑا	پٹ	لال پنون
سایہ کئے	چھت باندھے	ایراوت ہاتھی
اے عقل بس کر	پس پس گیا	سیلی
تھیلی	توڑا	چنڈ دلوں، رتھوں
		کامریاں
		اساوری
		کملی
		ریشمی کپڑا

پروفیسر صاحب علی کی دیگر کتابیں

مطبوعہ :-

- ۱۔ مبادیات عروض (عروض)
- ۲۔ کوؤں کا اسکول (مراٹھی ترجمہ)
- ۳۔ پھول اور بچے (مراٹھی ترجمہ)
- ۴۔ اردو فکشن ایک مطالعہ (تنقید)
- ۵۔ اردو افسانوں کا تجزیاتی مطالعہ (تنقید و تجزیہ)
- ۶۔ گلہ ستہ پیام یار --- ایک مطالعہ (تحقیق)
- ۷۔ قرۃ العین حیدر: شخصیت اور فن (تحقیق و تنقید)
- ۸۔ ترقی پسند تحریک اور ممبئی (تحقیق و تنقید)

زیر طبع :-

- ۱۔ ممبئی کے ساہتیہ اکاڈمی انعام یافتگان (شاعر، ادیب اور مترجم)
- ۲۔ ریاض خیر آبادی کی صحافت
- ۳۔ مہاراشٹر میں اردو افسانہ تاریخ و تنقید

RANI KETKI KI KAHANI

by

Inshaullah Khan Insha

Edited by
Prof. Saheb Ali